

ஞானசம்பந்தம்

தருமையாதீனத் திங்கள் இதழ்

மலர் 37] பிங்கள் ஆண்டு பங்குனித்திங்கள் 10—4—78 [இதழ் 5

திருவாமூரில்



ஸ்ரீ அப்பர் சுவாமிகள் குருபுறஜ விழா 2—5—78.

தருமையாதீனக் குருமுதல்வர்



ஸ்ரீமதி குருஞானசம்பந்த சுவாமிகள்

உ

குருபாதம்

ஸ்ரீ குருஞான சம்பந்தர் அருள் வாக்கு

எக்காலம் இக்காயம்

இற்றிடுமோ என்வினைகள்

எக்காலம் மும்மலங்கள்

இற்றிடுமோ — எக்காலம்

ஆநந்த சாகரத்தில்

ஆடிடுமோ என்னுளந் தான்

ஆநந்தா சொக்கநாதா.

— சொக்கநாத வெண்பா - 39

ஆசிரியர் :-

வித்துவான்

இராமலிங்கத் தம்பிரான்
சுவாமிகள்

துணையாசிரியர் :-

மகாவித்துவான்

கி. அருணைவடிவேல் முதலியார்

உ

குருபாதம்

“ஞானசம்பந்தம்”

தருமையாதீனத் திங்கள் இதழ்

மலர் 37 || 10-4-78 || இதழ் 5


உட்பொருள்

எண்

பக்கம்

- 1 அறநிலையச் சொத்து
அனாதைச் சொத்தல்ல 219
- 2 தருமை ஸ்ரீலாஸ் குருமகா
சந்திரானம் அவர்கள்
வழங்கிய ஆசியுரை ... 225
- 3 புத்தாண்டே வருக! ... 228
- 4 திருநெடுங்களத்
தலச் சிறப்பு ... 229
- 5 ஸ்ரீ அப்பர் சுவாமிகள்
குருபூஜை விழா ... 232
- 6 ஆயிலியத் திருநாள்
ஆலய வழிபாடு 233, 253
- 7 திருநெறிய தெய்வத்
தமிழ் மாநாடு ... 234
- 8 மெய்கண்ட நூல்கள் ... 235
- 9 பருப்புக்கிரை
(அ) கோழிக்கிரை ... 238
- 10 “குரங்கும்
குரங்காட்டியும்” ... 240
- 11 சிவபோகசாரம் ... 245
- 12 உருத்திராஷத்தின்
தோற்றமும் அதன்
பெருமையும் ... 247
- 13 கடிதங்கள் ... 252
- 14 செய்திகள் ... 254
- 15 எதிர்காலம் ... 261
- 16 அன்னை அருள்மாலை ... 266

83-4



உருபாதம்

ஞானசம்பந்தம்

மலர் 37

பிங்கள - பங்குளி - 10-4-78

இதழ் 5

திருச்சிற்றம்பலம்

பொன்தயங் கிலங்கொளிந் நலங்குளிர்த புன்சடை
பின்தயங்க ஆடுவாய்! பிஞ்ஞகா! பிறப்பிலீ!
கொன்றையம் முடியினாய்! கூடலால வாயிலாய்!
நின்றயங்கி யாடலே நினைப்பதே நியமமே. சம்பந்தர்.

திருச்சிற்றம்பலம்

அறநிலையச் சொத்து -
அனாதைச் சொத்தல்ல.

முதலமைச்சர் எண்ணம் :

வரவேற்கத்தக்க சில அறிவிப்புக்களையும், வருந்தத்தக்க சில விவாதங்களையும் சிலநாட்களுக்குமுன் தமிழகச் சட்டப் பேரவையில் கேட்க நேர்ந்தது. 1978 - 1979 ஆம் ஆண்டுக்கான வரவு - செலவுத் திட்டத்தில் அறநிலையத்துறை மானியக்கோரிக்கை விவாதத் தின் இடையே, தகவல் அமைச்சர் மாண்புமிகு. R. M. வீரப்பன் அவர்கள் அறிவித்த சில செய்திகள் வரவேற்கத் தக்கன. இந்து சமய அறநிலைய இலாகா பொறுப்பினைத் தமிழக முதல்வர் மாண்புமிகு M. G. இராமச்சந்திரன் அவர்களே தம் நேரடிப் பார்வையில் வைத்துள்ளார். முதலமைச்சர்சார்பாக மாண்புமிகு. R.M. வீரப்பன் அவர்கள் அறிவித்த சில தகவல்கள் முதலமைச்சரின் எண்ணமாகவே கருதத்தக்கவை.

அறநிலையக் கட்டிடங்கள் :

ஆலய கட்டிடங்களை ஒருகாலத்தில் குறைந்த வாடகைக்குப் பெற்றுக்கொண்ட சில தனிநபர்கள், ஒன்றுக்குப் பத்தாக அதனை உள்வாடகைக்குவிட்டு அதனால் பெரும்லாபம் அடைந்துவந்தனர். அறநிலையங்கள் கட்டிட வாடகையை உயர்த்த முயன்றபோதெல்லாம் சட்டப் பின்னணியோடு, இத்தகைய நபர்கள் மறுப்புத் தெரிவித்து வாடகையை உயர்த்தாமல் தடுத்து வந்தனர். அறநிலையங்களும், திருக்கோயில்களும் இதுபற்றி எடுத்துரைத்த நியாயவாதங்கள் பல ஆண்டுகளாகச் செவிடன்காதி ஊதிய சங்காகவே கழிந்தன. இப்போதுள்ள அரசின் சார்பில் பேசிய அமைச்சர் மாண்புமிகு R. M. வீரப்பன் அவர்கள் அறநிலையங்களுக்குச் சொந்தமான குடியிருப்பு வீடுகளுக்கு 100 சதவிகிதமும், குடியிருப்பல்லாத வீடுகளுக்கு 200 சதவிகிதமும், வர்த்தக நிறுவனங்கள் உள்ள இடங்களுக்கு 300 சதவிகிதமும் வாடகை உயர்த்தப்படும் என்று அறிவித்தார்.

அமைச்சரே கூறியன :

அறநிலையச் சொத்துக்களைப் பயன்படுத்துவோர் அறநிலைய வருவாய்களை எவ்வாறு இடைத்தரக்களாக நின்று தமதாக்கிக் கொள்கின்றனர் என்பதற்கு அமைச்சர் சில உதாரணங்களைக் கூறியுள்ளது அனைவரும் கவனிக்க வேண்டிய செய்தியாகும். அமைச்சர் கூறுகிறார் :—

“ஒரு வீட்டுக்கு ரூபாய் 24 கொடுக்கும் ஒருவர் அந்த வீட்டின் ஒருபகுதியை ரூபாய் 520 க்கு உள்வாடகைக்கு விட்டுப் பணம் சம்பாதிக்கிறார். ரூபாய் 25 க்கு வாடகைக்கு எடுத்துள்ள ஒருவர் அதை உள்வாடகைக்கு விட்டு ரூ. 2500 லாபம்பெறுகிறார். ரூபாய் 250 வாடகை கொடுக்கும் ஒருவர் ரூபாய் 4000 சம்பாதிக்கிறார்.”

அமைச்சரின் அறிவிப்பை உற்று நோக்கினால் ஒரு உண்மை நன்கு புலனாகும். முறையே 22 பங்கும், 100 பங்கும், 16 பங்கும் கோயில்வருவாய் தனிநபர்களால் அனுபவிக்கப்படுவதை உணரலாம். ஆலயங்கள், அறநிலையங்கள் இவைகளுக்கு எதிராகப் பேசுவதையே ஒரு நாகரிகமாகக்கொண்டிருக்கும் சில சட்டசபை உறுப்பினர்கள் அமைச்சரின் அறிவிப்பை நன்கு கவனித்தல் நல்லது. பல்லாயிரம் மக்களுடைய நலன்களுக்காக உள்ள ஆலய வருவாயைச் சில தனி மனிதர்கள் அடைவதை மனப்பூர்வமாக அவர்கள் ஆதரிக்கிறார்களா என்பதைச் சிந்தித்தல்வேண்டும். எந்த ஒரு தனிமனிதனாவது இவ்வாறு தனக்கு உரிய கட்டிடத்திற்கு ரூபாய் 25 வாடகை பெற்றுக்

கொண்டு ரூபாய் 2500 வாடகைதார் பெற்றுக்கொள்ளச் சம்மதிப்பானா என்பதை அனைவரும் நினைவுகூர்தல் நல்லது. ஆலயங்களின் நில வருவாயிலும் இதேபோன்ற இடைத்தரகுகள் நடைபெற்றுவருவதைப் பலரும் அறிவர்.

அனாதைச் சொத்தல்ல:

அமைச்சர்மாண்புமிகு வீரப்பன் அவர்கள் இவ்விவாதத்தினைடையே பேசியபோது குறிப்பிட்ட ஒரு தொடர் மிகவும் ஆறுதல் தருகிறது. 'ஆலயச்சொத்துக்களை அனாதைச் சொத்துக்களாகக் கருதவேண்டாம்' என மெம்பர்களை அவர் கேட்டுக்கொண்டதாக அறிகிறோம். அமைச்சரின் இவ்வறிவிப்பு ஆலயச் சொத்துக்களையெல்லாம் ஏழைகளுக்கே விநியோகித்து விடவேண்டும் என்று அரசியல் லாபங்கருதிப் பேசிவரும் சிலருக்கு நல்ல சூடாக அமைத்திருப்பதைக்கண்டு, அறநிலையங்களின் நல்வாழ்வில் அக்கறை கொண்டிருக்கும் கோடிக் கணக்கான பக்தர்கள் மகிழ்வெய்துகின்றனர். அமைச்சரின் இவ்வறிவிப்பைப் பாராட்டி எழுதிய தினமணி நாளிதழ்,

“இன்றைய நிலவரத்தில், ஆலயச்சொத்துக்கள் நிர்வாகமும், ஆலயங்கள் தர்மஸ்தாபனங்கள் வருவாய்த்துறைகளை ஒழுங்குபடுத்துவதுமே முக்கியமாக உள்ளது. வருவாய்தக்கபடி அமைந்தால்தான் வழிபாடும் முறைப்படி அமையும் என்பதைச் சொல்லத்தேவையில்லை. இங்கு, தேவாலயங்கள் பிள்ளையில்லாக் குடும்பங்களின் சொத்துப்போன்றது அல்ல என்ற அறநிலைய அமைச்சரின் கருத்தும் கவனிக்கத்தக்கது. ஆலயங்களின் சொத்துக்களிலிருந்து வருவாயைப் பலப்படுத்துவதில் அறநிலையத்துறை ஈடுபட்டிருப்பதாக, அமைச்சரின் பதிலுரையிலிருந்து தெரிகிறது. அறக் கட்டளைகள் எந்த நோக்கத்திற்காக ஏற்படுத்தப்பட்டனவோ, அந்த நோக்கம் ஈடேற்றப்படுவதன் முக்கியத்தை உணர்ந்திருப்பதும் பாராட்டதக்கதாகும். தர்ம சொத்துக்களினின்றும் நடக்கவேண்டிய பணிகளுக்குத் தேவையான வருவாயை உறுதிசெய்யும்நேரத்தில் சமய அறநிலையங்கள் மூடப்படும் நிலைமை ஏற்படாமல் தடுக்கும் அளவுக்கு வருவாயைப் பெருக்குவதும் முக்கியமானதாகும்”

என 1—4—78. தலையங்கத்தில் இதுபற்றிக் குறிப்பிடுவது அரசும் மற்றும் சட்டமன்ற உறுப்பினர்களும் ஆழ்ந்து சிந்திக்கவேண்டிய செய்தியாகும்.

ஒரு உறுப்பினர் பேச்சு :

சட்டமன்ற உறுப்பினர் ஒருவர் ஆலயங்களின் நிலங்களை உழுபவர்களுக்கே சொந்தமாக்கவேண்டுமென்று இவ்விவாதத்தில் கலந்துகொண்டு பேசியிருக்கிறார். அவர் முன்னாள் முதல்வர் திரு. அண்ணாதுரை அவர்கள் பல ஆண்டுகளுக்குமுன் கூறிய சிலவற்றையும் அவ்வுறுப்பினர் மேற்கோள் காட்டுகின்றார்.

முதல்வர் அறிக்கை :

“குடிவாரமுறை தொடர்பான பல்வேறு சட்டங்களும் கடன் தவணை ஒத்திவைப்புச் சட்டம், பொதுப் பொறுப்புக் கழகங்கள் சட்டம் போன்ற சட்டங்களும் இயற்றப்பட்டதனால் நிலங்கள்மூலம் கிடைக்கும் வருவாயையே முக்கிய வருமானமாகக் கொண்டுள்ள சமய நிறுவனங்களின் வருவாய் பாதிக்கப்பட்டுள்ளது. நிலங்கள் தான் கோயில்களின் முக்கிய வருமானத்திற்குரிய இடமாகும்”

என முதலமைச்சர் அறிவித்ததை எடுத்துக்காட்டிய அவ்வுறுப்பினர், அறநிலையங்கள், அதன் கடமைகளை ஒழுங்காக நிறைவேற்றவில்லை எனக் குற்றம் சாட்டி, எனவே நிலங்களை உழுபவனுக்கே உடைமையாக்கவேண்டுமென்று கேட்டுக்கொண்டுள்ளார். அவர் முன்னாள் முதல்வர் திரு. அண்ணாதுரை அவர்கள் கூறியதாக ஒரு கருத்தை வெளியிட்டுள்ளதுபற்றி நாம் ஒரு சில கூறவேண்டியுள்ளது.

ஒரு மேற்கோளும் — மறுப்பும் :

“பேரறிஞர் அண்ணா அவர்கள் நிலங்கள் எந்த எண்ணத்தின் அடிப்படையில் கோயில்களுக்கும் மதநிறுவனங்களுக்கும் எழுதிவைக்கப்பட்டதோ அந்த நோக்கம் ஈடேறவில்லை என்பதையும், அவைகள் அந்தக் காரியங்களுக்காக மதத்தலைவர்களால் உண்மையில் பெரிதும் பயன்படுத்தப்படவில்லை என்பதையும் இதே அவையில் பல ஆண்டுகளுக்கு முன்னாலே சுட்டிக்காட்டியுள்ளார்கள்.”

எனத் தமது உரைக்கு அவ்வுறுப்பினர் வலிமை சேர்க்க முயன்றுள்ளார்.

மூட்டைப்பூச்சிக்காக வீட்டைக் கொளுத்துவதா ?

அறநிலையங்கள் மற்றும் ஆலயங்களுக்குச் சொந்தமான நிலங்களை, உழுபவர்களுக்கே உடைமையாக்கிவிடவேண்டுமென்று

அடிக்கடி பேசிவரும் சில உறுப்பினர்கள் சிலவற்றைச் சிந்திக்க வேண்டும். மக்களின் அறிவு வளர்ச்சிக்காக அமைக்கப்படுவன கல்விநிலையங்கள். அவைகளுள் ஏதோ ஒன்று சிலகாரணங்களால் சரிவர இயங்காதபோது அக்காரணத்தைத் தெரிந்து குறைபாட்டினைப் போக்கி நல்ல நிலையில் இயங்கச் செய்யவேண்டுவது அரசின் தலையாய கடமை. அவ்வாறன்றிக் கல்வி நிலையங்களே வேண்டாம் என்று சொல்லி அவைகளை அகற்றிவிடுதல் முறையாகுமா? அது போலத்தான் திருக்கோயில்களும் அறநிலையங்களும். ஏதோ இரண்டொன்று சரிவர இயங்கவில்லையானால் இயங்காமையுடைய காரணத்தினை ஆராய்ந்து அறிந்து குறைபாடுகள் நீங்கிச் சரிவர இயங்குவதற்குத் துணைபுரியத்தானே அறநிலைய இலாகா அமைந்துள்ளது. அவைகள் எந்த நோக்கத்தோடு அமைக்கப்பட்டன என்பதை மனத்துட்கொண்டு அவ்வத்துறையில் பயனளிக்குமாறு அவைகளை இயங்கச் செய்யவேண்டியது அரசின் கடமையாகிறது. அவ்வாறின்றி நாட்டை ஆளும் பொறுப்பு வாய்ந்த சில உறுப்பினர்கள் அவைகளின் உடைமைகளை மக்களின் உடைமைகளாக ஆக்குதல் வேண்டும் என்று கூறுவது எந்தவகையில் பொருத்தமுடையதாகும்?

எதனால் வந்தது இயலாமை?

அறநிலையங்கள் சிலநேரங்களில் உரிய நோக்கங்களை நிறைவேற்ற இயலாதுபோவது உண்மையே. அறநிலையங்களின் உண்மையான வளர்ச்சியில் நாட்டமுடைய அரசு இருக்குமானால், அதன் துணையோடு அறநிலையங்களும் தடையின்றித் தம் கடமைகளை ஆற்ற முடிகிறது. அரசின் துணை இல்லாதநிலை ஏற்படுமானாலும், அரசுக்கு அறநிலைய வளர்ச்சியில் மனப்பூர்வமான நாட்டமில்லாதுபோனாலும் அறநிலையங்களில் வளர்ச்சித் தடைபடுவதோடு அறநிலையங்களும் அவற்றின் உண்மையான நோக்கங்களை ஈடேற்றமுடியாத நிலைமைக்கு ஆளாகின்றன. இந்தநிலையில் அறநிலைய நிர்வாகத்தின்மீது குறை கூறுவது பொருந்தாது.

மக்கள்முன் வைக்கிறோம் :

பல ஆண்டுகளாக முன்மேல் நடப்பதுபோல் அறநிலையங்கள் பல்வேறு சோதனைகளை எதிர்நோக்கிநின்றன. அரசினை அணுகிப் பலவாறு அவற்றின் உதவியை நாடின. அரசோ, மற்றும் கட்சியினரோ இவ்வகையில் அறநிலையங்களின் உண்மை வளர்ச்சியில் நாட்டங்காட்ட முன்வரவில்லை. வேறுவழியின்றி வெளிப்படையாக நமது நிலைமையை, நாம் இப்போது மக்கள்முன் வைக்கவேண்டியநிலை வந்துள்ளது. மக்களில் நூற்றுக்குத் தொண்ணூறுபேர்கள் பக்தியில்

நாட்டம் உடையவர்கள். பக்தியால் விளைந்த பண்பாட்டால் அறநிலையங்களைக் குறைக்கவும் மிகச் சிறுபான்மையினர்மீது அவர்கள் பொறுமைகாட்டிவருகின்றனர். அடக்கமும், பண்பாடும் மிக்க பக்தர்களின் நெஞ்சத்தை அளவுக்குமீறிப் புண்படுத்துவது நல்லதல்ல. எனவே, ஆலயங்கள் மற்றும் அறநிலையங்களுக்கும் பக்க பலமாக நிற்கவேண்டியவர்கள் அவ்வாறு நிற்காதபோது, யாருக்காக இந்நிலையங்கள் இயங்கிவருகின்றனவோ அவர்களுக்கு முன்னரே இப்பிரச்சனையைத் தெளிவுபடுத்தவேண்டியது நமது கடமையாகிறது.

பொருத்தமற்றவாதம் :

பகுத்தறிவின் பெயரால் சுயமரியாதை இயக்கத்திற்குப் பெருநிதி சேர்க்கப்பட்டுள்ளது. நோக்கம் எதுவானாலும் அதற்கென்று ஈட்டப்பட்டதை அவ்வகையில்தானே செலவிடவேண்டும்? இதனை மாற்ற முயற்சிப்பவர் ஒருவரும் இல்லை. காந்தியின் பெயரால், மற்றமற்ற தலைவர்கள் நிறுவனங்கள் இவற்றின்பேரால் அமைக்கப்பெற்ற நிதிகள் அதன் நோக்கங்களுக்காகமட்டுமே செலவிடப்படும்போது பக்தி மற்றும் பண்பாட்டு வளர்ச்சிக்காக விடப்பட்ட அறநிலையங்களின் நிலங்களை உழுவவர்களே தம் உடைமையாக்கிக்கொள்ளவேண்டும் என்பது பொருத்தமற்ற வாதமேயாகும்.

சூனியல்ல தமிழ்ப்பண்ணை :

‘சைவம் என்னும் சூனியிலே தமிழ் நட்டால் முனையாது’ என மேற்கோள் ஒன்றை அவ்வுறுப்பினர் காட்டித் திருமடங்களின் தமிழ்ப்பணிகளைக் கேலிசெய்கிறார். கடந்த நானூறுண்டு வரலாற்றை நடுநிலையாக நின்று அவர்கள்உற்றுநோக்குவார்களானால், தமிழ்மொழி இலக்கியம், இலக்கணம், உரைகள், பிரபந்தங்கள் போன்ற துறைகளில் திருமடங்களின் அளவிலாதபெரும் பங்கினை அவர்களும் உணர இயலும். எனவே, அரசின் நல்லெண்ணெய்வளர்ந்து செயலாகமலரவும் உறுப்பினர்கள் உண்மை உணர்வோடு நடுநிலைநின்று எதனையும் விவாதிக்க அவர்களுக்கு மனத்திடம் அருளவும் இறைவனைப் பிரார்த்திக்கின்றோம். பக்திமிக்க தமிழ் மக்கள் தங்கள் உடைமைகளான திருக்கோயில் திருமடங்களின் வளர்ச்சியிலே உண்மையான நாட்டம்காட்டத் தவறமாட்டார்கள்.

வாழிய பக்தர்கள் !

வளர்க நல் அறநிலையங்கள் !

உ
குருபாதம்

திருக்கயிலாய பரம்பரைத் தருமையாதீனம்

26-ஆவது குருமகாசங்கிதானம்

**ஸ்ரீஸ்ரீ சண்முக தேசிக ஞானசம்பந்த
பரமாசாரிய சுவாமிகள்**

வழங்கியருளிய

* **ஆசியுரை**

ஜீவகாருண்யம்

“ எவ்வுயிருந் தம்உயிர்போல் எண்ணும் தபோதனர்கள்
செவ்வறிவை நாடிமிகச் சிந்தைவைப்ப தெந்நாளோ ! ”

அறங்கள் பலவற்றுள்ளும் ஜீவகாருண்யமே தலையாய அறமாகச் சொல்லப்படுகின்றது. “ ஒன்றாக நல்லது கொல்லாமை ” என இவ்வறத்தினை முதலாவது அறமாகத் திருவள்ளுவர் கூறுகின்றார். அருளுடைமைக்கு அடிப்படையாக விளங்கும் இந்த ஜீவகாருண்யத்தை மக்களிடையே பரப்புவதற்கு முதல் வழிகாட்டியாகத் தாயுமானவர் விளங்கினார்.

“கொல்லா விரதம் குவலயம் எல்லாம் ஓங்க
எல்லார்க்கும் சொல்லுவதென் இச்சை பராபரமே ”

என்னும் பாடலில் ஜீவகாருண்யத்தை உலகெங்கும் பரப்புவதில் தாயுமானவர் அடிக்கு இருந்த ஆர்வத்தை நாம் நன்கறியலாம்.

“கொல்லாவிரதம் ஒன்று கொண்டவரே நல்லோர் மற்று
அல்லாதார் யாரோ அறியேன் பராபரமே ”

என்னும் பாடலில் ஜீவகாருண்யம் உடையவர்களது உயர்வை அவர் விளக்குவதோடு ஜீவகாருண்யம் இல்லாதவர்களது தாழ்வையும் நயம்படக் காட்டியுள்ளார் தாயுமானவர்.

* அகில இந்திய வானொலியில் திருச்சி நிலையத்திலிருந்து ‘நெறி விளக்கம்’ என்ற தலைப்பில் தாயுமானவர் நெறிபற்றி 8—2—1978 அன்று வழங்கியதைத் தழுவினது. வானொலி நிலையத்தாரின் அனுமதியுடன் வெளியிடப்பெற்றது

எவ்வுயிரையும் தம் உயிர்போல் எண்ணிப்பரிவுகாட்டும் உள்ளம் தனக்கு வேண்டுமென்று இறைவனை வேண்டுகிறார் அடிகள்.

“எவ்வுயிரும் என்னுயிர்போல் எண்ணி இரங்கவும் நின் தெய்வ அருட்கருணை செய்யாய் பராபரமே ”

என்றும், அது இயலாவிடின்,

“எவ்வுயிரும் தம்முயிர்போல் எண்ணும் தபோதனர்கள் செவ்வறிவை நாடிமிகச் சிந்தை வைப்பதெந்நாளோ ”

என்றும் தாயுமானவ அடிகள் அருளிய பாடல்கள் ஜீவகாருண்யத்தை அவர் முக்கியமாகக் கருதினார் என்பதைத் தெரிவிக்கின்றன.

உலகில் பலரும் கூறும் ஜீவகாருண்யத்திற்கும் தாயுமானவர் கூறும் ஜீவகாருண்யத்திற்கும் வேறுபாடுகள் உண்டு. தாயுமானவர் கூறும் ஜீவகாருண்யம் சமய நெறிகளோடு தொடர்புடையது. அதாவது எல்லா உயிர்களிலும் இறைவன் நீக்கமற நிறைந்திருக்கின்றான். அதனின் எந்த உயிர்க்குத் தீங்கு செய்தாலும் அது இறைவனுக்குச் செய்த குற்றமாகவே முடியும் என்றும், எந்த உயிர்க்கு நன்மை செய்தாலும் அது இறைவனுக்குச் செய்த நன்மையாகும் என்றும் கூறும் சமயந்தழுவிய உயிர் இரக்கமே தாயுமானவர் கூறுவதாகும்.

“எவ்வுயிரும் நீங்காது உறையும் இறை சிவன் என்று எவ்வுயிர்க்கும் அன்பாய் இரு ”

என்பது சைவ சமய நெறிக்குறள். சமய உணர்வோடு கலந்து போதிக் கப்பெறும் ஜீவகாருண்யமே மக்களிடத்தில் நிலைபெற்று விளங்கும்.

உலக வாழ்க்கையில் மனித சமுதாயத்தோடு ஒட்டி வாழும் உயிரினங்கள் பசு, எருது, ஆடு, கோழி, காக்கை முதலிய உயிரினங்களாகும். இவற்றையும் இவற்றோடு ஏனைய உயிர்களையும் காப்பதும் கடமையாகும். எல்லா உயிர்களிடத்தும் நமக்கு இரக்க உணர்வு உண்டாகவேண்டுமென்று அன்றாட வாழ்வில் பல சமய நியதிகளும் முன்னோர்கள் நமக்கு வகுத்துத் தந்துள்ளார்கள். பசுவைத் தெய்வமாக மதிக்கவேண்டுமென்றும், அதற்குப் புலமுதலிய உணவு கொடுக்கவேண்டுமென்றும் நம் சமயங்கூறும் நல்லறத்தில் ஜீவகாருண்யம் அடிப்படையாய் விளங்குவதைக் காணலாம்.

விடியற்காலையில் பெண்கள் வீட்டிற்குச் சாணம் தெளித்துக் கோலம் இடுகின்றார்கள். தமிழ்நாட்டுப் பெண்களின் கலைத்திறனுக்கு

எடுத்துக்காட்டாய்த் திகழும் மாக்கோலம், வீட்டுக்கு அழகு தருவதோடு எளிய உயிர்களாகிய ஏறும்பு முதலியவற்றுக்கு உணவுதரும் நல்லறத்தையும் உள்ளடக்கியுள்ளது. ஏறும்பு கண்ணில்லாத உயிர். கண்ணற்ற அவ்வுயிருக்கு உணவுதந்தால் கண்ணொளி உண்டாகும் என்ற பொருளில் ஏறும்பு தின்றால் கண்தெரியும் என்ற பழமொழியும் வழங்கக் காண்கிறோம். நமக்குப் பயன்படாத நொய்யரிசி, குறுணை முதலியவற்றை ஏறும்புப்புற்றில் கொட்டும்பழக்கம் இன்றும் நம்மிடம் உள்ளது. நாள்தோறும் நாம் உண்பதற்கு முன் காக்கையை அழைத்து உணவுதந்து உண்ணும் பழக்கம், ஜீவகாருண்யத்தை அடிப்படையாகக்கொண்டது. இன்னோரன்ன பழக்கங்கள் எவ்வுயிர்களையும் தம் உயிர்போல் எண்ணும் மனநிலையை நமக்கு வளர்க்கப் பெரியோர்கள் வகுத்த சமய மரபுகளாகும். முல்லைக்குத் தேரளித்த பாரியின் செயலும் மயிலுக்குப் போர்வையளித்த பேகனின் செயலும் தாவரங்களிடத்தும் பறவைகளிடத்தும் அம்மன்னர்கள் காட்டிய அருளுள் ளத்தை நமக்குப் புலப்படுத்துகின்றன.

சாலை ஓரங்களில் நிழல் தரும் மரங்களைப் பயிரிடுவதைச் சிறந்த அறமெனக் கூறினர் பெரியோர். மக்கள் பலரும் செல்லும் சாலை ஓரங்களில் ஆல், அரசு, மா முதலிய மரங்களையே பெரும்பாலும் பயிரிடுவர். படர்ந்து விரிந்து வளரும் இம் மரங்கள் மக்களுக்கு நல்ல நிழல்தருவதோடு உடலுக்கும் நன்மை தரும். அணில் பறவை முதலிய உயிர்கட்கும் உணவு தரும்.

நம் முன்னோர்கள் எதையும் சிந்தித்து மக்கட் சமுதாயத்துக்கும் ஏனைய உயிரினங்களுக்கும் நன்மை தரும் செயல்களை நல்லறங்களோடு இணைத்து வழங்கும் முறைகளை நாம் உணரவேண்டும்.

“எல்லோரும் இன்புற் றிருக்க நினைப்பதுவே
அல்லாமல் வேறென் றறியேன் பராபரமே”

என்று கூறிய தாயுமானரின் மனநிலை எவ்வளவு உயர்ந்தது என்பதை நாம் எண்ணி உணரவேண்டும். இன்று நாம் கூறும் சோஷலிச அரசியல் நெறிகளின் கருவாக இத்தொடரை நாம் கருதலாம். மனித சமுதாயத்தில் எல்லோரும் இன்புற்றிருக்க வேண்டும்; பஞ்சம், பசி, பிணி முதலியவற்றால் மக்கள் துன்புருமல் வாழவேண்டும்; போட்டி பொருமை தன்னலம் இவற்றால் மற்றவர் களைக் கெடுத்து அல்லது அழித்து வாழும்மனநிலை மக்களிடம் அறவே அகலவேண்டும் என்பன போன்ற கருத்துக்களுக்கு இருப்பிடமாக உள்ள இப்பாடல் தாயுமானவர் மனித சமுதாயத்துக்கு வழங்கிய துலையான அறிவுரையாகும்.

புத்தாண்டே வருக!

புலவர். திரு. இரா. செல்வக்கணபதி எம். ஏ.,

கங்காளன் திருவருளும் உயிர்கள் வாழக்
கருதுகின்ற குருவருளும் துணையாய் நிற்கப்
பிங்களபோய் புத்தாண்டு 'காள யுக்தி'
பீடுனே வருகிறது! வரவேற் கின்றோம்!
மங்களங்கள் பெருகட்டும்! உலகம் எல்லாம்
மழைபெய்து ஓங்கட்டும்! ஞானம் கல்னி
பொங்குகடல் போல்ஓங்கி மக்கள் வாழ்வு
புகழ்பூத்துத் துலங்கட்டும்! இறைமை காக்க!

போர்மேகம் விலகட்டும் உலகம் எல்லாம்
பூரித்து நட்பாலே ஒன்று கட்டும்!
ஆர்ப்பாட்டம் நீங்கட்டும்; கடமை விஞ்சி
அமைதிவழி புத்துலகம் அடிவைக் கட்டும்!
வேர்போன்ற இல்லறத்தின் மகளிர் வாழ்வில்
விளங்கட்டும் பண்பாடு! நலஞ்சே ரட்டும்;
சீர்பூத்த இறையருளால் மக்கள் வாழ்வில்
செல்வங்கள் குவியட்டும்! வரழக! வாழக!

புத்தமுதத் தம்மோடு, சமயம் காக்கும்
புகழ்ஞான சம்பந்தம் அன்பர்க் கெல்லாம்
எத்திசையும் புகழ்ஓங்க இனிமை சேர
இறையருளை வந்தித்துப் புதிய ஆண்டில்
தித்திக்க வாழ்த்துரைத்து இன்பஞ் சேர
தெள்ளுதமிழ் கவிபாடி போற்றி செய்யும்
இத்தரையை வாழ்விப்பாய்! காள யுக்தி
இனிதேவா! வரவேற்று! வணங்கு கின்றோம்!

திருநெடுங்களத் தலச் சிறப்பு

தருமையாதீனத் தமிழ்ப்புலவர்,

வித்துவான். திரு. வி. சா. குருசாமிதேசிகர் எம்.ஏ.

உலக வாழ்க்கையில் நமக்குவரும் இடர்கள் பலவற்றையும் நீக்கி நமக்கு இன்பநலம் செய்பவனாக இறைவன் திருநெடுங்களத்தலத்தில் எழுந்தருளி விளங்குகின்றார். ஸ்ரீ திருஞானசம்பந்தர் இத்தலத்தின் இறைவர்மீது பாடியருளிய திருப்பதிகம் 'இடர்களையும் திருப்பதிகம்' எனப் பெயர்பெற்றுத் திகழ்கிறது. இதனை அன்போடு ஓதுவார் பலரும் துன்பங்கள் பலவற்றிலிருந்தும் விடுபட்டு நலம் பல பெற்று வருகின்றனர்.

திருநெடுங்களம் :

இது சோழவளநாட்டில் திருச்சிராப்பள்ளி மாவட்டத்தில் திருச்சிராப்பள்ளிக்கு அருகில் உள்ளது. தஞ்சை திருச்சி பேருந்துச் சாலையில் தூவாக்குடி என்னும் ஊரில் இறங்கி 3 கிலோமீட்டர் வடக்கே சென்றால் இத்தலத்தை அடையலாம். திருச்சிராப்பள்ளியிலிருந்து இவ்வூருக்கு நேரேசெல்லும் பேருந்துகளும் உள்ளன. புகைவண்டிப் பாதையில் திருளும்பியூர் நிலையத்திலிருந்து கிழக்கே 10 கிலோமீட்டர் தூரத்திலும், சோழகம்பட்டி நிலையத்திலிருந்து 3 கிலோமீட்டர் தூரத்திலும் இத்தலம் உள்ளது.

கோயில் அமைப்பு :

திருநெடுங்களம் சமவெளியிலமைந்த பெரிய ஊர் எனப் பொருள் தரும் சொற்றொடராகும். நெடுங்களமாநகர் எனத் தேவாரத்தில் குறிக்கப்படுதலைக் காணலாம். இன்று இவ்வூர் மிகச் சிறிய கிராமமாகக் காணப்படுகிறது. திருநட்டான்குளம் எனப் பேச்சு வழக்கில் வழங்கப்படுகிறது. கோயில் இரண்டு பிராகாரங்களுடன் கிழக்குநோக்கி அமைந்துள்ளது. கோயிலுக்கு முன்னால் திருக்குளம் உள்ளது. கோயிலின் முன்வாயிலில் கோபுரம் இல்லை. இரண்டாவது நுழைவு வாயிலில் அழகிய கோபுரம் திகழ்கிறது. திருக்கோயில் பழுதுற்ற நிலையில் காணப்படுகிறது. திருப்பணி முயற்சிகள் நடைபெற்றுவருகின்றன. வெளிப் பிராகாரத்தில் அம்பிகை கோயிலும் உள்ளது. வடகிழக்குமூலையில் கல்யாண மண்டபமும் திருநந்தவனமும் உள்ளன. துவஜஸ்தம்பம் நந்தி பல்பீடங்கள் உள்ளன, உட்பிராகாரத்தின் தென்கிழக்கில் சோமாஸ்கந்தர் சந்திரசேகரர் சந்திதிகள் உள்ளன

தென்பிராகாரத்தில் சப்தகண்ணியர், ஜேஷ்டாதேவி, ஐயனார் இவர்கள் காட்சியளிக்கின்றனர். தென்மேற்குமுலையில் அழகிய வேலைப்பாடுகள் கொண்ட வலம்புரி விநாயகர் சந்நிதி உள்ளது. மேற்குப் பிராகாரத்தில் வள்ளி தெய்வயானையுடன் முருகன் சந்நிதி உள்ளது. இதற்கு அருகில் உபயநாச்சியார்களுடன் ஸ்ரீ வரதராசப்பெருமாள் விளங்குகின்றார். வடக்குப் பிராகாரத்தில் அகத்தீசுவரர் சந்நிதியும் அதன்நேரே அகத்திய தீர்த்தமும் உள்ளது. கிணறு வடிவமாக உள்ள இத்தீர்த்தத்தில் எடுக்க எடுக்கக் குறையாது ஒரேமட்டத்தில் தண்ணீர் பெருகித் தேங்கிநிற்பது வியப்பிற்குரியது. இப்பிராகாரத்தில் துர்க்கை, சண்டைசர், நவக்கிரகங்கள், நடராஜர் சந்நிதிகள் உள்ளன. சமயாசாரியர்களில் மூவர் திருவுருவங்களும், சூரியன், பைரவர் சந்நிதிகளும் கிழக்குப் பிராகாரத்தில் உள்ளன.

வலம்வந்து மகாமண்டபத்தைக்கடந்து திருக்கோயிலுக்குள்ளே சென்றால் அர்த்தமண்டபத்தை அடையலாம். இத்தலத்திருப்பதிகம் இங்கு சலவைக்கல்லில் வெட்டிவைக்கப்பெற்றுள்ளது. அர்த்தமண்டபத்தைக்கடந்து சுவாமி சந்நிதியை அடையலாம். இடர்களையும் இறைவனாக நெடுங்களநாதர் விளங்குகிறார்.

நின்னடியே வழிபடுவான் நிமலா நினைக்கருத
என்னடியான் உயிரைவவ்வேல் என்றடற் கூற்றுவதைத்த
பொன்னடியே பரவிநாளும் பூவொடு நீர்சுமக்கும்
நின்னடியார் இடர்க்களையாய் நெடுங்களம் மேயவனே.

என்று திருஞானசம்பந்தர் தேவாரத்தை ஓதி வழிபட்டு வெளிப்பிராகாரத்தை அடைந்து அம்பாள் திருக்கோயிலுக்குள் செல்லலாம். அம்பாள் அருள்மிகு ஒப்பிலாநாயகியின் சந்நிதி தெற்குநோக்கி விளங்குகின்றது.

அழகுக்கு ஒருவரும் ஒவ்வாதவல்லி அருமறைகள்
பழகிச் சிவந்த பதாம்புயத்தாள் பனிமாமதியின்
குழவித் திருமுடிக்கோமளையர்மனைக் கொம்பிருக்க
இழவுற்று நெஞ்சே இரங்கேல் உனக்கு என்குன்றையே.

என்ற அபிராமி அந்தாதிப் பாடலை ஓதி வழிபடலாம்.

மூர்த்திகளின் பெயர் :

இத்தலத்து இறைவர் அருள்மிகு நெடுங்களநாதர் எனவும். அருள்மிகு நித்தியசுந்தரேசுவரர் எனவும் வழங்கப்பெறுகின்றார், அம்பாள் திருப்பெயர் அருள்மிகு ஒப்பிலாநாயகி என்பதாகும். தலமரம் — வில்வம். தீர்த்தம் — சுந்தரதீர்த்தம். அத்தீர்த்தக்கரையில்

கருப்பண்ணாசாமிகோயில் உள்ளது. நோயுற்றோர் இவருக்குப் பாணை வைத்தியம் செய்து பலருக்கும் வழங்கினால் நோய் நீங்குவர் என்று கூறப்படுகிறது.

தலப்பெருமை :

உலகத்தாயாக விளங்கும் அன்னைபராசக்தி சிவபரம் பொருளை நோக்கி இத்தலத்தில் தவம் செய்தாள். பெருமான் கள்ள உருவத்தில் தோன்றித் தேவியின் கைத்தலம் பற்றினார். அன்னை அச்சமுற்று, தாழைகள் நிறைந்த சோலையில் புகுந்து ஒளிந்தனள். இறைவனும் பின்தொடர்ந்து அம்பிகையை ஆட்கொண்டு அவளையும் உடன் அழைத்துக்கொண்டு திருக்கயிலை சென்றார் என்பது இத்தலத்தின் சிறப்பு வரலாறாகும். அன்னை ஒளிந்த இடம் ஒளிமதிச்சோலை என்ற பெயரோடு திகழ்கிறது. இங்கு இலிங்கம் சூலம் முதலியன காணப்படுகின்றன. மேலும் இத்தலத்தில் அகத்தியர் வழிபட்டு அருள் பெற்றுள்ளார். வங்கிய சோழமன்னனுக்கு இத்தலத்திறைவன் தன் பேரழகைக்காட்டி அருள்புரிந்துள்ளார்.

தலப்பதிகம் :

இத்தலத்து இறைவன்மேல் திருஞானசம்பந்தர் பாடியருளிய ஒருதிருப்பதிகம் மட்டும் உள்ளது. இப்பதிகம் 'இடர்க்களையாய் நெடுங்களம் மேயவனே' என்ற மகுடமுடையதாகத்திகழ்கிறது. இப்பதிகம் இறைவனை விளித்து, உம்மை நினைந்து வழிபடும் அடியார்களின் இடர்க்களைக் களைவாய் என்று வேண்டுவதாக அமைந்துள்ளது. அப்பர் பெருமான் இத்தலத்திறைவரைப் பாடியருளிய பதிகம் கிடைக்கவில்லை. வேறு தலங்களைப்பற்றிப் பாடியருளிய பதிகங்களில் இத்தலத்தைக் குறித்துள்ளார். புள்ளிருக்குவேனூர்த் திருத்தாண்டகப் பதிகத்தில்,

ஆண்டாளை அடியேனை ஆளாக் கொண்டு
அடியோடு முடியயன்மால் அறியா வண்ணம்
நீண்டாளை நெடுங்களமா நகரான் நன்னை
நேமிவான் படையால்நீள் உரவோன் ஆகம்
கீண்டாளைக் கேதாரம் மேவி னானைக்
கேடிலியைக் கிளர்பொறிவான் அரவோடு என்பு
பூண்டாளைப் புள்ளிருக்கு வேனூராளைப்
போற்றுதே ஆற்றநாள் போக்கினேனே.

என்று அப்பர் இத்திருத்தலத்தைக் குறிப்பிட்டுள்ளார்.

(தொடரும்)

திருவாமூரில்

ஸ்ரீ அப்பர் சுவாமிகள் குருபூஜை விழா

சைவ - சமயாசாரியருள் இரண்டாமவராகிய அருள்மிகு. திரு நாவுக்கரசு நாயனரின் குருபூஜைப் பெருவிழா, அவர்கள் அவதாரத் தலமாகிய திருவாமூரில் 30—4—78, 1, 2—5—78 ஞாயிறு திங்கள் செவ்வாய் ஆகிய மூன்று நாட்களிலும் விசேஷ அபிஷேக ஆராதனை களுடன் மிகச் சிறப்பாக நடைபெறும்.

விழா நாட்களில் தருமை, குன்றக்குடி ஆதீனம் ஸ்ரீலக்ஷ்மி குரு மகாசந்நிதானங்களும், திருப்பனந்தூர் ஸ்ரீகர்சிமடம் ஸ்ரீலக்ஷ்மி காசிவாசி சுவாமிகள் அவர்களும் எழுந்தருளுவார்கள்.

உயர் நீதிமன்ற நீதிபதி திரு. S. நடராஜன், இந்துசமய அறநிலைய - ஆட்சித்துறை ஆணையர் திரு. M. K. பாலசுப்பிர மணியம் ஆகியோர் வருகை புரிகின்றனர். விழாவின் அங்கமாக “அப்பர் தேவார அருந்தமிழ் மாநாடு” நடைபெறவுள்ளது. இதில் கருத்தரங்கம், கவியரங்கம், பட்டி மண்டபம், வழக்காடுமன்றம், பண்ணாராய்ச்சி மாநாடு, திருமுறை இசையரங்கு, இன்னிசை விரிவுரை முதலியன இடம்பெறுகின்றன. தமிழகத்தின் தலைசிறந்த தமிழறிஞர்களும், ஒதுவாமூர்த்திகளும் விழாவில் பங்கேற்கின்றனர். 25—4—78 செவ்வாய்க்கிழமை அன்று சிதம்பரத்திலிருந்து தில்லைத் திருமுறைக் கழகத்தினரும், சிவபூஜகர்களும் பாதயாத்திரையாகப் புறப்பட்டு திருவாமூர் செல்கின்றனர். மேலே குறிக்கப்பெற்ற மூன்று நாட்களிலும் சிவபூஜைசெய்து பன்னிரு திருமுறைப் பாராயணம்செய்வர். 2—5—78 செவ்வாய்க்கிழமை குருபூஜைத் திருநாள் ; அன்று ஸ்ரீ அப்பர் பெருமானுக்கு விசேட அபிடேக ஆராதனைகளும் திருவீதியுலாவும் நடைபெறும். தருமையாதீனம் ஸ்ரீலக்ஷ்மி குருமகாசந்நிதானம் அவர்கள் தரிசனத்திற்கு எழுந்தருளுவார்கள். அன்பர்களும், பக்தர்களும் அணி அணியாகத் திரண்டு திருவாமூர்வந்து கண்டும்கேட்டும் உய்திபெற வேண்டி வருக வருக என அழைக்கிறோம்.

(1) பொருள் உதவி புரிவோர் : திரு. G. வாகீசம் பிள்ளை, செயலர். திருவாமூர் அருள்மிகு. அப்பர் சுவாமிகள் குருபூஜை விழாக்குழு, கனகசபை நகர், சிதம்பரம், தெ. ஆ. மாவட்டம் என்ற முகவரிக்கு அனுப்பி இரசீது பெற்றுக்கொள்ளவும்.

(2) 28—4—78 க்குப் பின் பணம் பண்டம் அனுப்புவோர் செயலர், ஸ்ரீ அப்பர் சுவாமிகள் குருபூஜை விழாக்குழு, திருவாமூர் பண்ணுருட்டி (வழி) என்ற முகவரிக்கு அனுப்பவும்.

(3) ஸ்ரீ பசுபதீசுவரர், ஸ்ரீ அப்பர் சுவாமிகள் வழிபாட்டிற்கு அபிஷேகத் திரவியங்கள் கொடுக்கலாம். சமாராதனைக்குரிய பொருள் களையும் அப்பர் ஆலய அலுவலகத்தில் சேர்ப்பித்து இரசீது பெறலாம். அபிஷேகத்திற்குரிய உயர்ந்த கேடனோஜ் பன்னீர் அலுவலகத்திலேயே விலைக்குக் கிடைக்கும்.

ஆயில்யத் திருநாள் ஆலய வழிபாடு

தருமையாதீனம் ஸ்ரீலக்ஷ்மி குருமகாசந்திநாதனம் அவர்களின் மாத ஜன்மநக்ஷத்திரத் திருநாளை முன்னிட்டு, நிகழும் காளயுக்தி ஆண்டு சித்திரைத்திங்கள் 31-ஆம் நாள் (14—5—78) ஞாயிற்றுக்கிழமை காலை 10-மணி அளவில் திருநெடுங்களம் ஸ்ரீஒப்பிலாநாயகி உடனாகிய ஸ்ரீ நித்தியசுந்தரர் திருக்கோயிலிலும், மாலை 6-மணிக்கு திருவெறும்பூர் ஸ்ரீ நறுங்குழல்நாயகி உடனாகிய ஸ்ரீ ஏறும்பீசர் திருக்கோயிலிலும் சிறப்பு வழிபாடு நடைபெறும். தலத் திருப்பதிகங்கள் ஒதப்பெறும்.

நிகழ்ச்சியிற் காணுமாறு சம்பந்தம் சொற்பொழிவுகளும் நிகழும்.

சொற்பொழிவுகள்

நாள்:— 14—5—78 ஞாயிற்றுக்கிழமை காலை 10-மணி

இடம்:— ஸ்ரீ நித்தியசுந்தரர் ஆலயம், திருநெடுங்களம்.

தலைவர்:— திரு. S. மகாலிங்கம் B.Sc. அவர்கள்

நிர்வாக அதிகாரி, ஸ்ரீ தாயுமான சுவாமி திருக்கோயில்.

சொற்பொழிவு:—

வித்துவான் திரு. வி. சா. குருசாமி தேசிகர் எம். ஏ.

தருமபுரம்.

“இடர்களையும் திருப்பதிகம்”

நாள்:— 14—5—78 ஞாயிற்றுக்கிழமை மாலை 6 - மணி

இடம்:— ஏறும்பீசர் ஆலயம், திருவெறும்பூர்.

தலைவர்:—

திரு. ப. முக்கப்பிள்ளை அவர்கள்

தலைவர், அருள்நெறித் திருக்கூட்டம், திருச்சிராப்பள்ளி.

சொற்பொழிவுகள்:—

தருமையாதீனத் தமிழ்ப் புலவர்,

வித்துவான் திரு. வி. சா. குருசாமிதேசிகர் எம். ஏ.

தருமபுரம்.

“ஞானசம்பந்தர்”

திரு. மு. வைத்தியநாதன்,

திருச்சிராப்பள்ளி.

“அப்பர்”

இலஞ்சி. திரு. அ. இ. முத்துக்குமாரசாமி

திருச்சிராப்பள்ளி.

“சுந்தரர்”

அனைவரும் வருக! வழிபட்டு உய்க! அரன் அருள் பெறுக.

தருமையாதீனத்தில்

கோடைக்கால சமயப்பயிற்சி வகுப்பும் திருநெறிய தெய்வத் தமிழ் மாநாடும்

18 — 5 — 78 முதல் 28 — 5 — 78 வரை

தருமையாதீன ஆதிபரமாசாரியர் ஸ்ரீ குருஞானசம்பந்தர் குருபூஜைப் பெருவிழாவையொட்டி 18—5—78 வியாழக்கிழமை முதல் 28—5—78 ஞாயிற்றுக்கிழமை முடிய கோடைக்கால சமயப் பயிற்சி வகுப்பும், திருநெறிய தெய்வத் தமிழ் மாநாடும் தருமபுரத்தில் சிறப்பாக நடைபெறவுள்ளது.

சமயப் பயிற்சி வகுப்பு நாடோறும் காலை 10-30 மணி முதல் 12 - 30 மணி வரையிலும், மாலை 2 - 30 மணி முதல் 4 - 30 மணி வரையிலும் நிகழும். திருநெறிய : தெய்வத் தமிழ் மாநாட்டில் பட்டிமண்டபம், கருத்தரங்கம், சிந்தனைமேடை, வழக்காடு மன்றம், கவியரங்கம் முதலிய பல நிகழ்ச்சிகள் நடைபெறும். அவற்றில் அறிஞர்கள் பலர் பங்குகொள்கின்றனர்.


சமயப் பயிற்சி வகுப்பில் வேத சிவாகமங்கள், ஆலய வழிபாட்டு முறைகள், பத்ததிகள், கிரியைகள், சைவசித்தாந்த சாத்திரங்கள், திருமுறைகள், புராணம், இதிகாசம் முதலிய பல்வேறு நூல்களைப்பற்றி அவ்வத்துறையில் சிறப்புமிக்க அறிஞர்களால் வகுப்பு முறையில் போதிக்கப்பெறும். பயிற்சி வகுப்பில் கலந்துகொள்வோர்க்கு உணவும் உறையுளும் இலவசம்.

கலந்துகொள்ள விரும்புவோர், விண்ணப்பக் கட்டணமாக ரூபாய் ஐந்து மேலாளர் தருமையாதீனம் மாயூரம். 609001 என்ற முகவரிக்குப் பணவிடைசெய்து இரசீதுடன் தங்கள் பெயர், வயது, தகுதி, பணிநிலை முதலியனபற்றித் தெளிவாக எழுதி 10—5—78 க்குள் விண்ணப்பித்துக்கொள்ளலாம். தேர்ந்தெடுக்கப் பெறுவோர்க்கு அனுமதிக்கடிதம் அனுப்பப்படும். அனுமதிக்கடிதம் பெற்றோர் தங்கள் சொந்தப்பொறுப்பில் வந்து கலந்துகொள்ளலாம்.

மாபூரத்திலுள்ள தருமபுரம் ஸ்ரீ ஞானம்பிகை அரசினர் மகளிர் கலைக் கல்லூரி

பத்தாண்டு நிறைவு விழா

(19—2—1978)




1. தருமையாதீனம் ஸ்ரீலக்ஷ்மி குருமகாசந்திதானம் அவர்களிடம் தமிழக ஆளுநர் மேதகு. பிரபுதாஸ்பட்டவாரி அவர்கள் அருளாசி பெறுதல்.
2. தருமையாதீனம் ஸ்ரீலக்ஷ்மி குருமகாசந்திதானம் அவர்கள் பத்தாண்டு விழாவில் அருளாசி வழங்கல்.

மாபுரத்திலுள்ள தருமபுரம் ஸ்ரீ ஞானம்பிகை அரசினர் மடளிர் கலைக் கல்லூரி

பத்தாண்டு நிறைவு விழா

(19-2-1978)



1. தமிழக ஆளுநர் மேதகு, பிரபுதாஸ்பட்வாரி அவர்கள் விழாச் சிறப்புரை ஆற்றுகை.
2. தருமையாதீனம் ஸ்ரீலக்ஷ் குருமகாசந்திதானம் அவர்கள் பத்தாண்டு விழா மலரை வெளியிட்டு ஆளுநர் அவர்களிடம் வழங்குகை.

மெய்கண்ட நூல்கள்

◁(ஆராய்ச்சி முன்னுரை)▷

தருமையாதீனத் தமிழ்ப்புலவர்.

திரு. கு. சுந்தரமூர்த்தி எம். ஏ ,

(மலர் 37, இதழ் 4, பக்கம் 196 இன் தொடர்ச்சி)

iii கோடிக்கவி:

இது ஐந்து பாடல்களையுடையது. வெண்பா யாப்பில் இயன்றது. கூத்தப் பெருமான் திருவிழாக் கொடியேற்றத்தின் பொழுது கொடியேறும் தடைப்பட்டது கண்டு தில்லைவாழ் அந்தணர் வருந்தினர். அப்பொழுது, 'இங்கு உமாபதி வந்தால் கொடியேறும்' என்ற வாஞ்சை எழுந்தது. தில்லைவாழ் அந்தணர்கள் அவ்வண்ணமே அவரிடம் சென்று வேண்ட அவரும் இக்கொடிக்கவி பாடி அதனை ஏற்றினர் என்பது இந்நூல் பற்றிய வரலாறாகும்.

ஒளியாகிய சிவமும் இருளாகிய மலமும் இருக்குமிடம் ஒன்றே. அது உயிரேயாகும். இவ்விரண்டில் ஒன்று மேலிடில் ஒன்றுஒளிக்கும். எனினும் ஒளியாகிய இறைவன், மலமாகிய இருள், உயிரைத் தாக்காவண்ணம் உயிர்க்குயிராய் நின்று அருள் புரிவன். ஆயினும் உயிர் வேம்பு தின்ற புழுப்போல முன் நோக்கிய உலகியல் இன்பங்களையே பின்னும் ஓராற்றான் நோக்கும். இவ்வாறு அவ்வுயிர் நோக்காது இறைவனையே நோக்கி இன்புறுமாறு இக்கொடியைக் கட்டினேன். குருமூர்த்தியே! மெய்ப்பொருளாகிய நீ யார்? உன் அருள் சக்தி என்பது யாது? கண்ணனைத் தக்க உயிர் என்பது யாது? இருள் என்பது யாது? ஒளி என்பது யாது? நின்னால் காக்கப்பெறும் இவ்வுலகனைத்தும் உன்னை உணருமாறு இக் கோபுரவாசலில் கொடி கட்டினேன். மாற்றமனங்கழிய நின்ற மறையோனாகிய இறைவனைப் பிரியாதவாறு ஒன்றுபட்டு நிற்க இக் கொடியேற்றம் அருள வல்லது. திருவைந்தெழுத்தின் பேதங்களாகக் கூறப்பெறும் வெழுத்துக்கள் பலவும் நெஞ்சின் கண் அழுந்தி உணரப்பெறின் திருவருள் உயிரைச் சிவத்தொடு சேர்க்கும். இதனையே இக் கொடியேற்றம் அறிவுறுத்தும். இறையருளால் உயிர் வினையின் நீங்கி விளங்கிய அறிவினைப் பெற்று அவ்வறிவாலேயே மாறாமல் நிற்கும்; அதுவே சிவப்பேருகும். இதனையே இக் கொடியேற்றம் கூறும் கூறுகிறது.

iv போற்றிப் பஃரெடை:

இது 95 கண்ணிகளையுடையது. பஃரெடை வெண்பா யாப்பில் அமைந்தது. தம் குருமூர்த்தியாய் மறைஞானசம்பந்தர் தம்மை ஆட்கொண்ட அருட்செயலைப் பலவாகுபுப் போற்றி மகிழுமுகமாக அமைந்துள்ளது.

இறைவனே குருமூர்த்தியாக வந்து ஆட்கொண்டான் என்பதை முதல் 6 கண்ணிகளில் போற்றுகின்றார் ஆசிரியர். உயிரின் வினை நீக்கத்திற்கே உடலும் உலகும் கொடுக்கப்பெற்றன என்பதை 7 முதல் 13 வரையுள்ள கண்ணிகளில் குறிப்பிடுகின்றார். மாயை குருடனுக்குக் கொடுக்கப் பெற்ற கோல்போன்றதென்பது. இங்குக் குறிக்கத் தகுந்ததொரு உவமையாகும். வினை வயத்தால் தாய் வயிற்றில் கருவாக வாழ்கின்ற பொழுதும், அது உருப்பெற்று வெளி வருகின்ற பொழுதும், இறைவன் செய்யும் கருணையை 14 முதல் 18 வரையுள்ள கண்ணிகளில் விளக்குகின்றார். குழந்தையாக உருப் பெற்று வெளிவந்தபின் குழந்தையினிடத்துப் பசியை ஏற்படுத்தி அழச்செய்தும், அப்பசி நீங்குவதற்குத் தாயினிடத்துத் தீம்பாலைத் தந்தருளியும் இறைவன் செய்யும் கருணை இருந்தவற்றை 19 முதல் 22 வரையுள்ள கண்ணிகளில் வியந்து போற்றுகின்றார். இருவினைவயத்தால் உயிர்க்கு இன்பத் துன்பங்கள் மருஷமாறுசெய்யும் அறத்தை 23 முதல் 35 வரையுள்ள கண்ணிகளில் போற்றுகின்றார். உயிர்கள் முன்செய்தனவும், செய்துகொண்டு வருகின்றனவும், அவற்றால் மேலும் வருவனவுமாய் வினைப்பயன்களுக்கு ஏற்ப நன்மை தீமைகளைக் குறித்து வரும் திறத்தை 36 முதல் 38 வரையுள்ள கண்ணிகளில் குறிப்பிடுகின்றார். உயிர் தான்செய்த நல்வினையின் பயனாக இந்திரன் முதலிய இறைவர் பதங்களை நுகர்வதும், தீவினையின் பயனாக எரிவாய் நரகில் வீழ்வதும், உயிர்களை உய்யக் கொள்ளும் அறக்கருணை மறக்கருணை ஆகியவற்றையும் 39 முதல் 53 வரையுள்ள கண்ணிகளில் குறிப்பிடுகின்றார். இவ்வாறெல்லாம் உயிர்களைப் பக்குவப்படுத்தி அவற்றை மேலும் மீட்டிங்கு வந்து வினைப்பிறவி சாராவண்ணம் தம் அருட்பதிவைச் செய்யும் பெருங்கருணையை 54 முதல் 58 வரையிலுள்ள கண்ணிகளிலும், விஞ்ஞானகலர், பிரளயா கலர், சகலர் ஆகிய மூவர்க்கும் அருள்புரியும் திறத்தை 59 முதல் 83 வரையுள்ள கண்ணிகளிலும் இவ்வாறெல்லாம் உயிர்களை ஆட்கொண்டருளும் குருதாதன் தம்மையும் ஆட்கொண்டு, அயல்நெறியில் போகவிடாது அரியசைவ சமய நெறியில் நிறுத்திய பெருங்கருணையை 84 முதல் 95 வரையுள்ள கண்ணிகளிலும் போற்றுகின்றார். நூலின் இறுதியில் உள்ள வெண்பாவில் தில்லையையும் தம் குருதாதன் திரு வடிகளையும், அப்பெருமானால் பெற்ற சிவபோகத்தையும் போற்றி மகிழ்கின்றார்.

உண்மை நெறி விளக்கம்:-

இது ஆறு பாடல்களையுடையது. விருத்தப்பாவால் இயன்றது. மிகச்சிறிய நூலாயினும் இதன்கண் பத்துப் பொருள்கள் விளக்கப் பெற்றுள்ளன.

1. தத்துவரூபம்: நிலமுதல் சிவம் ஈடுக உள்ள முப்பத்தாறு தத்துவங்களின் நிலையை அறிவது. 2. தத்துவதரிசனம்: மேற்கூறிய முப்பத்தாறு தத்துவங்களும் அறிவற்றன என அறிவது. 3. தத்துவ சுத்தி: உயிர் இவற்றின் வேருகத் தன்னைக்காண்பது. 4. ஆன்ம ரூபம்: ஆணவம் நீங்கப் பெற்ற நிலையில் இறைபருளால் மெய் யுணர்வைத் தன்னறிவின் காண்பது. 5. ஆன்மசுத்தி: உயிர் திருவருளில் அடங்கித் தான் என வேறின்றி ஒன்றியிருப்பது. 6. ஆன்மதரிசனம்: உயிர்தற்செயலற்று நிற்பது. 7. சிவரூபம்: யாண்டும் நீக்கமற நிற்கின்ற பரம்பொருள். அருளையே தனது வடிவாகக் கொண்டு உயிர்களின் ஆணவம் நீங்குதற்கு உலகைத்தோற்று விப்பதும்ஒடுக்குவதுமாகியசெயல்களைச்செய்கின்றது. இவையனைத்தும் தன்பொருட்டன்று; உயிரின் பொருட்டேயாம். இவ்வாறு செய் பவனும் சிவபெருமானேயாம் என உயிர் தன் அறிவில் காண்பது. 8. சிவதரிசனம்: யான் எனதென்னும் செருக்கறத் திருவருள் உயிரின்கண் பொருந்துதலே திருவடியாகும், பார்க்குமிடமெலாம் சிவமாகத் தோன்றலே முகமாகும், சொல்லிறந்து நின்ற பேரின்பமே திருமுடியாகும் எனத்தெளிந்து இவ்வாறு தோன்றும் பொருளை இடைபுறது நுகர்ந்து கொண்டிருப்பதன் வாயிலாக உலகியல் உணர்வுகள் தீர சிவஞானத்தைப் பெறுவதாகும். 9. சிவயோகம்: வையத்துள் வாழுங்கால் எதிர்ப்படும் பொருள் யாதாயினும் அதன் உண்மை அறிந்து, அதனைப்பற்றும் உயிரின் இயல்பையும் கண்டு அவ்வுயிர்க்கு மேலாய அருளையும் அதற்கு மேலாய சிவத்தையும் உணர்ந்து, அவ்வொன்றினையே பற்றி, உலகில் காணும் குற்றம், குணம், உணர்வு, நுகர்வு முதலிய எல்லாவற்றிற்கும் அதுவே மூல மாதல் கண்டு அவனன்றி ஓரனும் அசையாது என்னும் உணர்ச்சி யால் அப்பரம் பொருளோடு ஒன்றுவது. 10. சிவபோகம்: சிவபரம் பொருளோடு ஒன்றிய பெரியவர்கள் ஊழ்வினை வயத்தால் கொலை, களவு, கள்ளுண்டல் முதலிய பாதகங்களைச் செய்திடினும் நெறியல்லா நெறிச் செல்லினும், தவறுகளேசெயினும் அவற்றால் அவர் தாக்குறார். காரணம், அவர் தமக்கென ஒரு செயலின்றி இறையுணர்வின் வய மாகிநின்று செய்கின்றார் ஆதலின் இறைவனும் அவ்வுயிரோடு ஒன்றி உண்ணல், உறங்கல், நடத்தல் முதலிய செயல்களைச் செய்து தன்னுடன் அவர் வேறற நிற்குமாறு செய்துவிடுவன். இந்நுகர்ச்சியை உயிர்பெறுவதாகும். இந்நூலின் இறுதியில் உள்ள வெண்பாவால் இந்நூலைச்செய்தவர் தத்துவநாதர் என்பாரும் உண்டு.

பருப்புக்கீரை -

(அ)

கோழிக்கீரை

திரு. மு. விட்டல் எம். எஸ்ஸி., (வேளாண்மை)

இக்கீரையில் அதிகமாகத் தாதுப்பொருள்களோடு உயிர்சத்து 'ஏ' யும் அதிகமாக அடங்கியுள்ளது.

100 கிராம் பருப்பு கீரையில் அடங்கியுள்ள சத்துக்கள்:

நீரம்	...	90 - 5 கிராம்
புரதம்	...	1 - 9 „
கொழுப்பு	...	0 - 6 „
தாதுப்பொருள்கள்	...	2 - 3 „
நார்ச் சத்து	...	1 - 3 „
இதர மாவுப்பொருள்	...	2 - 9 „
சோடியம்	...	67 - 2 மி. கி.
பொட்டாசியம்	...	716 மி. கி.
உயிர்சத்து 'ஏ'	...	3820 (Iu) அனைத்துலகஅளவீடு
சுண்ணாம்பு	...	111 மி. கி.
மெக்னீசியம்	...	120 „
ஆக்ஸாலிக் அமிலம்	...	1679 „
பாஸ்பரஸ்	...	45 „
இரும்பு	...	14.8 „

மருந்துக் குணம் :

இதைப் பருப்பிடன் உண்ண அதிக சுவையாக இருக்கும். உண்போர்க்குக் கண்களை ஒளியுடையதாக்கும். அதிக குளிர்ச்சியைத் தரும். ஆகவே கப உடலோர்க்கு உதவாது.

சாகுபடி முறை :

நிலத்தை நான்கைந்து முறை உழுது புழுதியாக்கவேண்டும். இரண்டு (அ) மூன்றாம் முறை உழுகையிலே எக்டருக்கு 25 டன் மக்கிய தொழு உரம் (அ) கம்போஸ்ட் இட்டு உழுதல்வேண்டும். பிறகு கடைசியாக உழுவதற்குமுன் எக்டருக்கு 125 கிலோ அமோனியம் சல்பேட் 300 கிலோ சூப்பர் பாஸ் பேட் 60 கிலோ. முரியேட் ஆப் பொட்டாஷ் இட்டு உழுது நிலத்தை 4' அகலமுள்ள பாத்திகளாக பிரித்தல் வேண்டும். நீளம் நிலத்திற்கேற்பவும், நீர் பாயும் தன்மைக் கேற்பவும், பாத்தியின் நீளம் மாறுபடுமாயினும், 6 அடி நீளம் சாலச் சிறந்ததாகும். (6' X 4').

மேற்கண்டபடி நிலம் தயாரித்து பாத்தி பிரித்து விதை விதைக்க வேண்டும். வீட்டில் சிறு பாத்திகளில் பயிரிட கடைசியில் வேருடன் வாங்கிய பருப்புக்கீரையின் கட்டையை (வேர்ப்பாகத்தை)ப் பாத்தியில் நட்டு பயிரிடலாம்.

விதை யளவு :

எக்டருக்கு 3 கிலோ விதை தேவைப்படும்.

பின் நேர்த்தியும் நீர்பாய்ச்சலும் :

களைகள் வளர ஒட்டாமல் களை எடுத்தல் வேண்டும். விதைத்த தும் ஒருமுறை நீர்பாய்ச்சி, பிறகு மூன்றாம்நாள் உயிர் நீர் இறைத்தல் வேண்டும். நிலத்திற்கேற்ப ஒருவாரத்திற்கு ஒரு முறையோ 5 நாட்களுக்கு ஒருமுறையோ நீர் பாய்ச்ச வேண்டும்..

நகர்ப் புறத்தே உள்ள கீரைத் தோட்டங்கட்குப் பொதுவாக நகரக் கழிவு நீரே பாய்ச்சப்படுவதால் அவர்கள் உரமிடுவதே இல்லை.

அறுவடை :

பூமியில் இருந்து 3 முதல் 5 செ. மீ. உயரம் விட்டு கிள்ளி எடுக்கலாம். அல்லது வேருடன் பிடுங்கி கத்தையாக விற்கலாம்.

பொதுவாக விதைத்த 25 நாள் முதல் 30 நாளுக்குள் முதல் அறுவடைக்குத் தயாராகிறது.

மகசூல் :

எக்டருக்கு சுமார் 50,000 கத்தைகள் வரை கிடைக்கும். கத்தை ஒன்று 5 பைசாவிற்கு விலை போகும்.

“குரங்கும் குரங்காட்டியும்”

“சித்தாந்தப் புலவர்மணி”

திரு. ந. ரா. முருகவேள் M. A., M. O. L.,

முன்னுரை :

மனம் என்பது ஒரு வியக்கத்தக்க கருவி. அதிலும், மனித மனம் மிகவும் வியத்தற்குரியது. மனிதன் என்ற சொல்லே, மனம் என்னும் சொல்லின் அடிப்படையாகத் தோன்றியதேயாகும். மனத்தின் இயல்பை நினைத்து உணர உணர, நாம் பெரிதும் வியப்பில் ஆழ்கின் றோம். மனம் எனபது, அனுபரிமாணம் உடையது என்று, நியாய நூலார் கூறுவர். ஆனால், அதன்கண் மாறிமாறிக் கணந்தோறும் தோன்றும் எண்ண அலைகளைக் கருதினால், மனம் ஒருவகையிற் கடலினும் பெரியது எனத் துணிந்து சொல்லலாம். ‘மனம்போல வாழ்வு’ என்பது பழமொழி. மனம் நம்மைத் தேவனாக்கியும் உயர்த்தும்; விலங்காக்கியும் வீழ்த்தும். நன்மையைத் தீமையாகவும், தீமையை நன்மையாகவும், மாற்றிக்காட்டும் இயல்பு மனத்திற்கு உண்டு. நிரயத்தைத் துறக்கமாகவும், துறக்கத்தை நிரயமாகவும் மாற்றும் வல்லமை, மனத்திற்கு உள்ளது. மனத்தின் இயல்பிற்கு ஏற்பவே, மனிதர்கள் உயர்வு அல்லது தாழ்வு எய்துகின்றனர். மனம் நம்மை நல்லவர்களாக்கி வாழவும் வைக்கின்றது; தீயவர்களாக்கிக் கெடுத்து வருந்தி உழலவும் செய்கின்றது.

உருவகம் :

மனத்தின் இயல்புகள் பலவற்றையும் ஆய்ந்து உணர்ந்த அறிஞர் களும், கவிஞர்களும், அருளாளர்களும், அதனைப் பலவகைகளில் உருவகம் செய்து, ஏற்ற பெற்றி புகழ்ந்தும் இகழ்ந்தும் உரைத்துள் ளனர். ‘மனம் எனும் நெடுந்தேர்’, ‘மனம் எனும் பறவை’, ‘மனம் எனும் மாயப்புரவி’, ‘மனம் எனும் தோணி’ என்றெல்லாம், பல வகைகளில் கவிஞர்கள் மனத்தின் இயல்பைக் கவினமிக உருவகம் செய்து காட்டியுள்ளனர். ‘கல்மனம்’, ‘இரும்புமனம்’, ‘மனம் எனும் காடு’, ‘மனக் குகை’, ‘மனக்கோயில்’, ‘மனமலர்’ என்றும், இலக்கியங்களில் மனத்தைப் பற்றிய குறிப்புக்கள், ஆங்காங்கே அழகுறவருகின்றன.

குரங்கு :

இங்ஙனம் மனத்தின் இயல்பினை, அறிஞர்கள் வெவ்வேறு வகைகளில் உருவகஞ்செய்து உணர்த்தியுள்ளனராயினும், அவை எல்லாவற்றையும்விட, ஓர் உருவகம் மிகச் சிறப்பாகவும், பொருத்தமாகவும் அமைந்து காணப்படுகின்றது. அதுதான் மனத்தைக் 'குரங்கு' என்று குறிப்பிடும் சிறந்த உருவகம் ஆகும். மனத்தின் இயல்புகளை உள்ளவாறு விளக்குதற்கு இதனினும் சிறந்த பொருத்தமான உருவகம் பிரிதொன்றில்லை எனத் துணிந்து சொல்லலாம். குரங்கின் குறும்புகளும், மனித மனத்தின் பலவகை அலைவுகளும் பெரிதும் ஒத்துக் காணப்படுகின்றன.

“ மனமெனுமோர் பேய்க்குரங்கே ! மடப்பயலே ! நீதான்
மற்றவர்போ லெனைநனைத்து மருட்டாதே கண்டாய் !
இன்முறவென் சொல்வழியே யிருத்தியெனந் சுகமாய்
இருந்திருநீ ! யென்சொல்வழி யேற்றிலையா னாலோ
தினையளவுன் அதிகாரஞ் செல்லவொட்டேன் ! உலகம்
சிரிக்கவுனை அடக்கிடுவேன் ! திருவருளார் கணித்தே
நனவினெனை யறியாயோ ? யாரெனஇங் கிருந்தாய் ?
ஞானசபைத் தலைவனுக்கு நல்லபிள்ளை நானே ! ”

என அருட்டிரு இராமலிங்க அடிகளார், இவ்வுண்மை தெளிந்து அழகுற அருளிச்செய்துள்ள சிறந்த திருவருட்பாப் பாடல், இங்கு நாம் இனிது சிந்தித்து மகிழ்தற்குரியது.

பொருத்தம் :

மனத்தைக் குரங்காகக் குறிப்பிட்டு, இராமலிங்க அடிகளார் இயம்பியிருப்பதன் நுட்பம், இனிதுணர்ந்து போற்றத்தக்கது. குரங்கு ஒரு சிறிது நேரமும் வாளா இராமல், பலவகைக் குறும்புகள் செய்து கொண்டே இருக்கும்; எங்கும் தாவித்தாவி ஏறி ஓடும். அதுபோல மனமும் பலவகைகளில் அலைந்து திரியும்; தகாத தீய பல எண்ணங்களை மாறிமாறி எண்ணிக்கொண்டுகிடக்கும். குரங்குகள் காடுகளில் திரியும். மலைகளில் ஏறும். மரக்கிளைகளில் தாவும். தன் விருப்பம் போல் எங்கும் சுற்றித்திரியும். அதற்கு ஏற்ப மனமும், உலகியல் வேட்கை ஆகிய காடுகளில் அலையும்; மகளிரின் தனங்களாகிய மலைகளில் உலவ விரும்பும்; ஐம்புல் ஆசைகளாகிய கிளைகளில் மாறி மாறித் தாவி, கீழும் மேலும் சுழன்று கரணமிடும்; நன்று தீது என்று பாராமல், எங்கும் சென்று எதையும்பற்றிக்கொண்டு, திரிந்து அலைந்து உழலும். இத்தகைய பல பொருத்தங்கள் இருப்பதனாலேயே, சான்றோர்களும் ஞானிகளும் மனத்தைக் குரங்கு என்று தகவறிந்து கூறியுள்ளனர்.

குரங்காட்டி :

குரங்கு இத்தகைய தனதுகுணங்களால் மிகவும் இழிந்ததுபோலக் காணப்படினும், தக்க ஒரு குரங்காட்டியின் தொடர்பு பெற்றால், நல்ல பயிற்சியும் பண்பும் பெற்றுச் சிறப்பு எய்துதலைக் காண்கின்றோம். அங்ஙனமே, நம்முடைய மனமாகிய குரங்குக்கும், ஒரு சிறந்த குரங்காட்டியின் தொடர்பும் பயிற்சியளிப்பும் ஏற்படுமாயின், மிக்க நலம் பயக்கும். குரங்கின் குறும்புகளையும் அலைவுகளையும் தடுத்தாத்திருத்தி நல்ல கலைப்பயிற்சியை அளித்துப் பழக்கி, அதனை நலமுற வாழ்விக்க வல்லவன் ஒரு குரங்காட்டியே ஆவான். அம்முறையில், நம் மனத்தையும் திருத்திப் பண்படுத்திச் சிறப்பு எய்துவிக்கவல்ல சிறந்த குரங்காட்டி ஒருவன் உளன்! நாம் அவன்பால் நம் மனக்குரங்கை ஒப்படைத்தால், அவன் அதன் செயலை நன்றாகத் திருத்திப் பணிகொள்வான். அக்குரங்காட்டி எவனாதல் கூடும் என்று சொல்லவும் வேண்டுமே?

நம் மனமாகிய குரங்கை நாம் ஒப்படைத்தால், அதனை நனியுயர்ந்து ஏற்று நன்கினிது பழக்கி, நலமெலாம் அடைவிக்கவல்ல குரங்காட்டி ஆண்டவனே ஆவான். குரங்காட்டியை அடைந்தாலன்றிக் குரங்கு திருத்தி உய்யுமறில்லை; அதுபோல, ஆண்டவன்பால் அடைக்கலம் புகுந்து, அவன் வயப்பட்டுநின்று அன்புசெய்து ஒழுக முற்பட்டாலன்றி, நம் மனக் குரங்கு திருத்திச் சிறப்புற்று நலம் பெற்று உய்தற்குரிய வழி, பிறிது எதுவும் இல்லை; மக்கள் திருத்திப் பண்பட்டு மனத்துக்கண் மாசிலராய், அறவாழ்வு வாழ்வதற்கு, இறைவனிடத்து ஈடுபாடும், இறைவழிபாடும் மிகப் பெரிதும் இன்றியமையாதனவாகும். மனத்தைத்திருத்தி ஆட்கொண்டு, துணைபுரிந்து, காத்தருளிக் கடைத்தேற்ற வல்லவன், மனத்துணைநாதன் ஆகிய சிவபெருமானேயாவான்.

சிவானந்தலகரி :

இவ்வுண்மையினைச் “சிவானந்த லகரி” என்னும் சிறந்த துதி நூலில், ஆதி சங்கராசாரிய சுவாமிகள் அவர்கள், அழகிய ஒரு சுலோகத்தின் (20) வாயிலாகத் தெளிவுறுத்திச் செவ்விதின் விளக்கியருளியுள்ளார்கள் :- “சிவபெருமானே! என்னுடைய மனம், ஒரு குரங்கை ஒத்துள்ளது. குரங்கின் குணங்களெல்லாம் என் மனத்திற்கும் உள்ளன. குரங்குபோலவே என்னுடைய மனமும், இடையருது எப்பொழுதும் உலகியல் மயக்கம் (சித்தவிகாரக்கலக்கம்) ஆகிய காட்டில், அலைந்து திரிந்துகொண்டிருக்கின்றது : இளம்பெண்களின் தனங்களாகிய மலைக் குவடுகளில் ஓடி ஆடி நடனஞ்செய்துகொண்டுள்ளது; பலவகைப்பட்ட ஐம்புல ஆசைகள் ஆகிய கிளைகளில் விரைந்து விரைந்து மாறிமாறித் தாவிக் கீழும்மேலுமாகச் சுழன்று

உழலுகின்றது ; தன் விருப்பம்போலக் கட்டுப்பாடு என்பது சிறிதும் இல்லாமல், எங்கெங்கோ சுற்றித் திரிந்துகெட்டு அலைகின்றது. இடையருது அலையும் இயல்புடைய என்னுடைய மனம், கேட்டை விளைவிக்கும் சேட்டைமிக்க குரங்குபோல உள்ளது. அக்குரங்கால் யான் அடையும் தொல்லைகளுக்கு ஓர் எல்லையேயில்லை. ஆதலின் என் மனமாகிய குரங்கை, நிற்பால் யான் ஒப்படைக்கின்றேன். அதனைத் தாங்கள் பக்தி என்னும் கயிற்றினால் கெட்டியாக்கக்கட்டித் தங்கள்பால் வைத்துக்கொள்ளுங்கள்,

ஏனெனில், தாங்களே அனைவருக்கும் இன்பமும், மங்களமும் செய்யும் இயல்புடையவர். ஆதலின் இக்குரங்கையும் திருத்தி நலஞ் செய்தல் தங்களால்தான் இயலும். மேலும், தாங்கள் எல்லா இடங்களிலும் பரவி நிறைந்து விளங்கும் பண்புடையவர். அதனால், தங்களுக்கு என்னுடைய மனக்குரங்கு, எந்த இடத்தில் அலைந்து திரிந்து சுற்றிக்கொண்டிருந்தாலும், அதனைத்தேடி அலைந்து அடக்கி யாள்வது மிகவும் எளிது.

அங்ஙனம் செய்தல், குரங்குக்குமட்டுமேயன்றி, குரங்கின் சொந்தக்காரனாகிய எனக்கும் பெருநலம் பயப்பதாகும். இதனால் தங்களுக்கும் மிகப் பெரிய நலமும் உதவியும் உண்டு. எங்ஙனமெனில், தாங்களோ கையிற் கபாலத்தைவைத்துக்கொண்டு அடியார்களின் அன்பு ஆகிய பிச்சையைத் தேடிப்பெறுகின்ற தொழில் உடையவராகத் திகழ்கின்றீர் ! பிச்சை எடுப்பவர்கள், வாளா தாம்மட்டுமே செல்லாமல் ஒருகுரங்கையும் கயிற்றில் கட்டி உடனழைத்துக்கொண்டு பிச்சை எடுக்கச் செல்லுதல் இயல்பாக உள்ளது. அஃது அவர்களுக்குப் பெரிதும் உதவியாக இருத்தலையும் காண்கின்றோம்.

ஆகவே, கையிற் கபாலம் ஏந்திக்கொண்டு இருத்தலால் கபாலி எனவும், பிச்சை எடுத்தலால் பிச்சாடனர் (பிச்சைத்தேவர்) எனவும் விளங்குகின்ற தாங்கள், என்னுடைய மனமாகிய குரங்கை யான் தங்களுக்குத் தருகின்றேன். அதனைத் தாங்கள் பக்தி என்னும் கயிற்றினால் கட்டி, அழகுற ஆடுமாறு பழக்கி, பிச்சை எடுக்கும் தங்களின் தொழிலுக்கு உதவியாகத் தங்கள்பால் இனிது வைத்துக் கொள்ளுங்கள் என்பது அந்தச் சிறந்த வடமொழி சுலோகத்தின் பொருள்!

பெருங்கவிஞர் மீனாட்சிசுந்தரம் பிள்ளை :

“ சிவானந்த லகரி ” என்னும் துதிநூலில் வரும் அந்தச் சிறந்த சுலோகத்தின் பொருளைப் பின்வரும் அழகிய பாடல் தன்கண் அமையக் கொண்டுள்ளது.

“மோகமாம் அடவி திரிந்து, அரிவையர்தம்
முலைக்குவட் டிடைநடம் ஆடித்,
தாகமார் ஆசைத் தருக்குலம் தோறும்
தாவும்என் புன்மனக் குரங்கைப்
பாகமார் பக்தி நான்கொடு கட்டிப்
பலிக்குந் செல்க; யான் கொடுத்தேன்
ஏகநா யகனே; தில்லையில் ஆடும்
இறைவனே; எம்பெரு மானே.”

என்பன, அந்தச் சிவானந்தலகரிச் சுலோகத்தின் சிறந்த செந்தமிழ்
மொழிபெயர்ப்புச் செய்யுளாகும்.

திருவாவடுதுறை ஆதீன மகாவித்துவான் எனத் திகழ்ந்திருந்த
பெருங்கவிஞர் மீனாட்சிசுந்தரம் பிள்ளை அவர்கள், தமது முதுமைப்
பருவத்தில் நோய்வாய்ப்பட்டு மரணப்படுக்கையிற் கிடந்தபொழுது
தம்மைக்காணவந்த அன்பர் ஒருவர் தமது பேச்சுக்கு இடையே
கூறிய சிவானந்த லகரிச் சுலோகத்தினை வியந்து சுவைத்து, உடனே
தமது மாணவர் ஒருவரை ஏடும் எழுத்தாணியும் கொணரச் செய்து,
எழுதிக்கொள்ளுமாறு பணித்து மொழிபெயர்த்துப் பாடியளித்தது,
இந்த இனிய அரிய செய்யுள். உடலின் அகத்ததோ புறத்ததோ
என ஐயுறத் தக்க நிலையில், உயிர் ஊசலாடிக்கொண்டிருந்த பொழு
தும், மகாவித்துவான் பிள்ளை அவர்களின் உள்ளத்தில் இருந்து
விரைந்து எழுந்து, உருவெடுத்து உதித்த சிறந்த அழகிய செய்யுள்
இது!

முடிவுரை :

இதன் சொற்பொருட் சுவைநலங்களில் ஈடுபட்டு இன்புறுவ
துடன் நாம் நம் மனமாகிய குரங்கை, கபாலம் ஏந்திப் பிட்சாடன
வடிவங்கொண்டு, இரவலர் கோலத்தில் திகழுகின்ற மனத்துணைநாதர்
என்னும் சிவபெருமானாகிய குரங்காட்டியின்பால் ஒப்படைத்து,
அன்பு செலுத்தி, நலம் பலவும் பெற முயலுவோமாக.

“தனித்துணை நிநிற்க, யான் தருக் கித்தலை யால்நடந்த
வினைத்துணை யேனை விடுதிகண் டாய்வினை யேனுடைய
மனத்துணை யேஎன்றன் வாழ்முத லேஎனக் கெய்ப்பில்வைப்பே!
தினைத்துணை யேனும் பொறேன்; துயர்ஆக்கையின் திண்வலையே.”

— மணிவாசகர் —



சிவபோகசாரம்

வி. சா. கு.

(மலர் 37 இதழ் 4 பக்கம் 186 - தொடர்ச்சி)

ஓர் விருத்தப்பாதி : (23 - 30)

சிவபோகசாரம் சிவஞான சித்தியாரில் ஓர் விருத்தப்பாதி எனக்குறிப்பிடும் பாட்டு அந்நூலின்கண் எட்டாம் சூத்திரத்திலுள்ள “அறியாமை அறிவகற்றி” என்னும் செய்யுளின் முதற்பாதி என்பர். அச்செய்யுள்:

“அறியாமை அறிவகற்றி அறிவி னுள்ளே
அறிவுதனை அருளிஞல் அறியாதே அறிந்து
குறியாதே குறித்து அந்தக் கரணங்க ளோடும்
கூடாதே வாடாதே குழைந்திருப்பை யாயில்
பிறியாத சிவன்தானே பிரிந்து தோன்றிப்
பிரபஞ்ச பேதமெலாம் தானுய்த் தோன்றி
நெறியாலே இவையெல்லாம் அல்ல வாகி
நின்றென்றும் தோன்றிடுவன் நிராதார னாயே”

இப்பாடலின் முற்பாதி கேட்டல், சிந்தித்தல், தெளிதல்களால் நிற்கும் நிலையைத் தெரிவிக்கிறது.

மில், கொல் :

எமது ஞானகுரவர் மனம் முதலிய கருவிகளால் அறிந்தனாக முடியாத சிவத்தை அடைதற்கு இரவு பகல் எனக் கூறப்படும் மல மாயா காரியங்களாகிய கேவல சகலங்கள் நீங்கிய நிலையில் ஒரு பொழுதும் நீங்காது நிலையாக நில் என்றும், அவ்வுறு நிற்கும் போது மலமாயா கன்மங்களின் தொடர்பு தோன்றுமாயின் எமது அருளுரை களைப் பற்றுக்கோடாகக் கொண்டு கொல் என்றும் கூறினார்.

நான் யார் ?

தூயதான உண்மைப் பொருள்களைப் போதிப்பவரே! செத் தாமரை மலர் போலும் திருவடிகளை உடையவரே! இந்த தனுகரண புவன போகங்களாகிய நான்கும் ஆணவமலம் காரணமாக வந்த மாயாகாரியங்களாயின் நான் யார்? என்னை இன்னபொருள் என்று சொல்லியருளுவீராக.

முன்றும் உணர்ந்தவர் முத்தர் :

அறிவேஉயிர் அவ்வறிவில் தோன்றும் இன்ப உணர்வே சிவம். என்பதுண்மை நிலையை அறியவொட்டாது என்னறிவை மறைத்து நின்றதே பாசம், எனக்கூறியருளிஞர் அருட்குரவர். பாச, பதி, பாசம் ஆகிய முப்பொருள்களின் இயல்பை ஆராய்ந்துணர்ந்தவரே பாச நீக்கத்தைப் பெறுவர்.

முப்பொருள்களினியல்பு :

நீ (உயிர்) எவ்விடத்தும் நிறைந்து நின்று அறிதற்குரிய வியாபக சித்து. நாம் (பதி) நீ அறியுமிடத்தெல்லாம் உன்அறிவுக்கறிவாயிருந்து அறியச்செய்யும் அதிவியாபகசித்து. ஆணவம் உயிரை அனுத்தன்மை செய்வது. மாயை ஆணவமறைப்பைச் சிறிது நீக்கி அறிவை உடம்பளவிற்கு விலக்கி உடம்பை நீயேயாகக்காட்டி மயக்குவது, கன்மம் நன்மை தீமைகளை உயிர்களுக்கு அளிப்பது.

கிளியேகேள் :

நம் குருநாதர் எழுந்தருளியுள்ள கமலை எனப்படும் திருவானுரை எண்ணும் கிளியே! (மணவனே) கேள். நம் அருட்குரவரது திருவடிகள், மும்மலங்களின் இயல்பையும் அவற்றோடு கூடியஉயிர்களின் இயல்பையும், அவ்வுயிர்க்குயிராகிய சிவத்தினது உண்மையையும் எனக்கு ஐயமறத் தெளிவித்தன.

பாசநீக்கம் சிவப்பேறு :

ஓளிமயமான திருவானுரின்கண் எழுந்தருளியுள்ள செந்தாமரை மலர்போன்ற திருவடிகளை உடையவரும் தமிழ்மொழியால் சிவஞானம் அருள்பவரும் ஆகிய ஞானப்பிரகாசர் என்னும் அருட்குரவர், முதலில் என்னுடைய பாசங்களை அறுத்துப் பின்னர் யான் அப்பாசங்களில் திரும்பாதவாறு திருவருளால் தெளிவு உண்டாக்கிச் சிவத்தோடு என்னைக் கூட்டியருளிஞன்.

நான் இங்கே ; நீ அங்கே :

யான் (உயிர்) மாயா காரியங்களிடத்துள்ளேன் நீர். (கடவுள்) மாயையைக் கடந்த இடத்துள்ளீர். இவ்வாறிருத்தலால் யான் என்னையும் உம்மையும் எவ்வாறுணர்வது ? எனின் உயிர் ஆகாயம் போல் எவ்விடத்தும் நிறைந்து நிற்கும் அறிவு மயமானது. கடவுள் உயிருக்குவேறன்றி அவ்வறிவில் நன்கு விளங்கும் இன்பமாகவுள்ளது. மாயாகாரியங்களினால் உயிர் இந்நிலையை மறந்துள்ளது என்பதைத் தெளிந்துநின்றலே முறை.

(தொடரும்)

உருத்திராஷுத்தின் தோற்றமும் அதன் பெருமையும்

பிரவசனரத்நம், வியாகரணசிரோமணி, இந்திவிசாரத்,

திரு. P. S. கிருஷ்ணமூர்த்தி சாஸ்திரிகள்

முன்னொருகாலத்தில் பகவான் ஸதாசிவர் தன்மனத்தை உறுதிப்படுத்திக்கொண்டு கைலாய மலையின்மேல் ஆயிரம் ஆண்டுகாலம் கடும் தவம்செய்துகொண்டிருந்தார். தவம் தொடங்கிச் சிறிது காலம் முடிந்ததும் தியானத்தில் ஈடுபட்டிருந்த சதாசிவருடைய மனத்தில் ஒருவித அச்சம் ஏற்பட்டது. இவ்விதம் திடீரென ஏற்பட்ட அச்சம் நீங்க அவர் தனது இருகண்களையும் திறந்தார். கண்களில் வெளியில் உள்ள ஒளி புகுந்தமாத்திரத்தில் அவைகளிலிருந்து கண்ணீர் பெருகத் தொடங்கிற்று. பெருகிய கண்களிலிருந்து சில சொட்டுக்கள் (துளிகள்) இந்தப் பூமியில் விழுந்தன. அந்தக் கண்ணீர் சொட்டுக்களால் கன்னட தேசத்திலிருந்து மதுரா, அயோத்தியா, காசி, லங்கை, மலையமலை, ஹரித்வார், ஸற்றயமலை (குடகு) முதலிய சில இடங்களில் உருத்திராஷு மரங்கள் தோன்றின. அவருடைய கண்களிலிருந்து தோன்றிய இந்த மரங்களுக்கு இந்த பூமண்டலத்தில் ஒப்பற்ற பெருமை ஏற்பட்டது. வேதங்களிலும் சாத்திரங்களிலும் வாய்விட்டு உருத்ராஷுங்களின் பெருமை பாடப்பட்டிருக்கிறது. பிறும்மா, விஷ்ணு உருத்திரன் இந்திரன் முதலிய தேவதைகளுக்கு இவைகளால் மிக்க மகிழ்ச்சி ஏற்பட்டது என்று புராணங்களில் காணப்படுகிறது.

2. உருத்திராஷுத்தின் தோற்றத்தைப்பற்றி மற்றும் சில புராணங்களில் சொல்லப்பட்டிருக்கின்றன. ஒருசமயம் ஸர்வேசுவரராகிய ஸதாசிவரின் இளைய குமாரர் கந்தபெருமான், தனது தந்தையிடம் “ ஸ்வாமி! கருணைகூர்ந்து எனக்கு மிகத் தூய்மையான உருத்திராஷுத்தின் தோற்றத்தைப்பற்றியும் அதன் பெருமையைப் பற்றியுமுள்ள உண்மையான விஷயங்களைச் சொல்லவேண்டும் ” என்று வேண்டினார்.

3. மிகுந்த அன்புக்குரிய மகனாகிய கார்த்திகேயருடைய இந்தக் கேள்விக்கு விடையாக ஸதாசிவர் கூறியதாவது:— “ கந்தனே! முற்காலத்தில் திரிபுராசுரன் என்ற ஒரு பெரிய அசுரன் இருந்தான்.

அவன் தன்னுடைய பராக்கிரமத்தால் எல்லா தேவர்களையும் விரட்டியடித்துவிட்டு மூவுலகத்திற்கும் தலைவனானான். அவனுடைய அக்கிரமச் செயல்களைக்கண்டு அஞ்சிய தேவர்கள் எல்லோரும் என்னிடம் வந்து அவனுடைய அக்கிரமச் செயல்களிலிருந்து தங்களைக்காக்க அவனை அழிக்கும்படி வேண்டினர். மிகவும் பயந்த தேவர்களின் வேண்டுகோளுக்கு இணங்கி நான் உடனே வில்லையும் அம்பையும் எடுத்துக்கொண்டு ஒரே பாணத்தால் மூன்று உலகம் முழுவதையும் மறைத்துக்கொண்டிருந்த திருபுராசுரனைக்கொன்றேன். அவனைக் கொன்ற அந்த பாணம் கோடி சூரியர்களின் ஒளியைவிட அதிகமாக ஒளி வீசியது. அந்த பாணத்தின் ஒளியால் அங்கிருந்த தேவர்களுடைய கண்களும் என்னுடைய கண்களும் மூடி மூடித் திறந்தன. திடீரென என் கண்களிலிருந்து கண்ணீர் பெருகத் தொடங்கின. அக்கண்ணீரின் சில பிந்துக்கள் பூலோகத்தில் விழுந்தன. பூமியில் விழுந்ததுமே அக்கண்ணீர்ச் சொட்டுக்கள் உருத்திராஷ்ட மரங்களாக மாறின. குழந்தாய் முருகனே! நான் உருத்திராஷ்டத்தின் தோற்றத்தைப்பற்றிக் கூறினேன். இப்போது உருத்திராஷ்டத்தின் பெருமையைப் பற்றியும் அதை அணியும் முறையையும் அடையாளங்களுடன் சொல்லுகிறேன். கவனமாகக் கேட்பாயாக.

உருத்ராஷ்டங்கள் 1 முகத்திலிருந்து 14 முகம்வரை இருக்கின்றன. இவைகளைப் பொர்ப்பதாலும் தாடுவதாலும் சுலபமான பயன்கள் ஏற்படுகின்றன. அவைகளின் மாலையை அணிவதால் கோடிக்கணக்கான பயன்கள் ஏற்படுகின்றன. உருத்திராஷ்ட மாலையினால் ரகச்யமான என்னுடைய பஞ்சாஷ்டீ மந்திரத்தை ஐயம் செய்யும் என் பக்தனுக்கு நான் கோடிக்கணக்கான புண்ய பலன்களைக் கொடுக்கிறேன். அவனுக்கு இயம்புரம் செல்லுதல் ஏற்படாது. அவனுக்கு அகால மரணம் ஏற்படாது. வியாதிகளிலிருந்து விடுபடுவான்; அவ்வாறே மரணத்திற்குப் பிறகு அவன் என்னுடைய சிவலோகத்தில் வசிப்பான். எல்லாத் தேவதைகளுக்கும் அரக்கர்களுக்கும் நான் வணங்கத் தகுந்தவனாகவும் பூஜிக்கத்தக்கவனாகவும் இருப்பதுபோல் பூலோகத்தில் உருத்ராஷ்டத்தை அணிந்துகொண்டிருக்கும் மனிதன் உலகில் உள்ள எல்லா மனிதர்களாலும் வணங்கத்தக்கவனாகவும் பூஜிக்கத்தக்கவனாகவும் ஆகிறான். இதில் ஒருவித ஐயப்பாடும் இல்லை. உலகில் எந்த மனிதன் தூய்மையான நடத்தையுடன் உருத்ராஷ்ட மாலையை அணிந்துகொண்டிருக்கிறானோ அவனுக்கு முற்பிறவிகளால் ஏற்படும் எல்லாப் பாபங்களும் க்ஷணப்பொழுதில் சாம்பலாகின்றன. என் கருணையால் அவனுக்கு ஸகலபோகங்களும் முக்தியும் கிட்டும். எல்லா வேதங்களும் உருத்ராஷ்டத்தின் பெருமையைப்பாடியிருக்கின்றன. பூலோகத்தில் ஒவ்வொருமனிதனும்

உருத்திராஷ்டங்களை அணியவேண்டும். வழவழப்பாயும் உறுதி வாய்ந்தவைகளாயும், பெரிய உருவத்தில் உள்ளவைகளாயும் முட்கள் உள்ளவைகளாயும் உள்ள உருத்திராஷ்டங்கள் நினைத்ததைக் கூட்டி வைக்கும்; புத்தியையும் முத்தியையும் அளிக்கும். அதுபோல் எந்த உருத்திராஷ்டத்தின் முகம் (துவாரம்) இயற்கைபாகவே அமைந்துள்ளதோ அது மிகச் சிறந்த பயனளிக்கும். மனிதனால் செய்யப் பட்ட துவாரங்களையுடைய உருத்திராஷ்டங்கள் மத்திபமான பயனை அளிக்கின்றன. 550 உருத்திராஷ்டங்களைத் தலையிலும், 360 உருத்திராஷ்டங்களாலாகிய மூன்றுவடம் பூணூலையும், 108 உருத்திராஷ்டங்களாலாகிய மாலையையும் மூன்று உருத்திராஷ்டங்களைச் சிகையிலும் ஒவ்வொரு காதிலும் ஆறு உருத்திராஷ்டங்களைக் குண்டல (காதணி) மாகவும், ஒவ்வொரு மணிக்கட்டிலும் 19 உருத்திராஷ்டங்களையும் 5 உருத்திராஷ்டங்களை இடுப்பிலும் அணிபவர்கள் என் ஸ்வரூபத்தையே அடைந்துவிடுகிறார்கள். பகலில் உருத்திராஷ்டமாலை அணிவதால் இரவில் செய்தபாவமும், இரவில் அணிவதால் பகலில்செய்த பாவமும் அழிகின்றன.

5. உருத்திராஷ்டங்களின் தோற்றத்தையும் அவைகளின் பெருமையையும் கேட்டுவிட்டு திருமுருகர் தனது தந்தையான சங்கரரிடம் “ஒருமுகம், இருமுகம், மும்முகம், நான்குமுகம், ஐந்துமுகம், ஆறுமுகம், ஏழுமுகம், எட்டுமுகம், ஒன்பதுமுகம், பத்து முகம், பதினொரு முகம், பன்னிரண்டுமுகம், பதின்மூன்றுமுகம், பதினான்கு முகம் உள்ள உருத்திராஷ்டங்களின் சிறந்த குணங்களையும் அவைகளை அணியும் முறைகளைப்பற்றியும் தயவு செய்து கூறுவீர்களாக” என்று கேட்டார். குமாரனின் இக்கேள்விக்குப் பின்வருமாறு (ஒன்று முதல் பதினான்கு முகங்கள் வரைஉள்ள உருத்திராஷ்டங்களின் குணத்தையும் அணியும் முறையையும்) கூறினார்.

ஒருமுக உருத்திராஷ்டம்

இது சிவஸ்வரூபமேயாகும். இதை அணிவதால் பிரம்மஹத்தி பாபம் தொல்கிறது.

அணியும்முறை :

“ஓம் ஏம் ஹம் ஓளம் ஐம் ஓம்”

— என்பது மந்திரம்.

அஸ்ய ஸ்ரீ சிவமந்தரஸ்ய ப்ராசாத : ரிஷி : 1 பங்தி : சந்த : 1 சிவோ தேவதா 1 ஹங்காரோ பீஜம் 1 ஓளம் சக்தி : ம ம சதுர்வர்க சித்யர்த்தம் ருத்ராஷ்ட தாரணுர்த்தே ஜபேவிநியோக : 1 வாமதேவ ரிஷயே நம : சிரஸி 1 பங்க்திச் சந்தஸே நமோமுகே 1 ஓம் ஏம் ஐம் நம : ஸ்ருதி 1 ஹம் பீஜாய நமோ குஹ்யே 1 ஓம் சக்தயே நம : பாதயோ :

அடுத்துக்கரவியாசம்

ஓம் ஓம் ஹாம் அங்குஷ்டாப்யாம் நம : ஓம் ஐம் ஹீம் தர்ஜ
நீப்யாம் ஸ்வாகா | ஓம் ஹீம் ஹ்ரும் மத்யமாய்யாம் வஷட் | ஓம்
ஹ்ரைம் அநாமிகாப்யாம் ஹும் | ஓம் ஐம் ஹ்ரௌம் கநிஷ்டிகாப்யாம்
வௌஷட் | ஓம் உம் ஹ : கரதலகரப்ருஷ்டாப்யாம் பட் |

அடுத்து அங்கந்யாச :

ஓம் ஓம் ஹ்ராம் ஹ்ருதயாயநம : | ஓம் ஐம் ஹீம் சிரஸே
ஸ்வாஹா | ஓம் ஹ்ரம் ஹ்ரும் சிகாயை வஷட் | ஓம் ஓளம் ஹ்ரைம்
கவசாய ஹும்.

அடுத்துத் தியானம்

முத்தாபிந பயோத மௌக்திக ஜபாவரீணை : முகை : பஞ்சபி :
த்ரயணை : ராஜிதமீசமிந்துமுகுடம் பூர்ணேந்துகோடி ப்ரபம் சூலம்
டங்க க்ருபாணாவஜ்ரதகநாத் நாகேந்த்ரகண்டாசகம் ஹஸ்தாபணை :
அபயம் வராஞ்ச தததம் தேஜோஜ்வலம் சிந்தயே.

மேகம், முத்து, செம்பரத்தை இவைகள் போல் நிறம் வாய்ந்து
மூன்று கண்களுடன் கூடிய ஐந்து முகங்களோடு விளங்கியும்
சந்திரனைச் சிரஸில் கொண்டும் கோடி பூர்ண சந்திர காந்தி
பொருந்தியும், சூலம், கோடரி வாள், வஜ்ரம், அக்னி, பாம்பு, மணி
கிளி, அபயம், வரம் இவைகளைக் கைகளில் தாங்கிக்கொண்டும்
தேஜஸ் பொருந்தியுமுள்ள ஈசனை த்யானம் செய்கிறேன்.

இவ்வாறு

தியானித்து மானஸிக உபசாரங்களால் பூஜித்து ஆயிரந்தடவை
(மந்த்ரத்தை) ஜபிக்கவேண்டும். பிறகு எதிரில் அருகில் உள்ள கடத்
தின் மேல் செப்புப் பாத்திரத்தை வைத்து அதில் ருத்திராக்ஷத்தைப்
போட்டு 10 முறைப்ராணயாமம்செய்து பிறகு இடதுபாகத்தில் ஜல
பாத்திரத்தை வைத்துக்கொண்டு அந்தத் தண்ணீரில் இடதுகையை
வைத்துக்கொண்டு வலது பானி (உள்ளங்கையால்) யால் 1000
தடவை ஜபிக்க வேண்டும். மறுபடி அதன்மேல் தண்ணீரை ஊற்ற
வேண்டும். பிறகு உருத்திராக்ஷத்தை அணியவேண்டும். இவ்வாறே
மற்றவைகளுக்கும் செய்க.

இருமுக உருத்திராக்ஷம்

இருமுக உருத்திராக்ஷம் தேவ தேவனாகிய அர்த்த நாரீசுவர
ஸ்வரூபமாகும். இந்த சிவம் சக்தி வடிவான உருத்திராக்ஷத்தை
அணிவதால் பசுவைக்கொன்ற பாவமும் அகலும்.

அணியும் முறை :

“ஓம் ஸ்ஃரீம் ஹ்ரீம் ஸ்ஃரெளம் வீரீம் ஓம்” என்பது மந்திரம். அஸ்ய ஸ்ரீ தேவ தேவேச மந்த்ரஸ்ய அத்ரி : ரிஷி : ; காயத்ரீ சந்த : ; தேவ தேவேசோ தேவதா; ஸ்ஃரோம் பீஜம்; ஸ்ஃரெளம் சக்தி : ; மம சதுர்வர்க ஸ்தித்யர்தே ருத்ராஷா தாரணுர்தே ஜபே விநியோக : அத்ரி ரிஷயே நம : சிரஸி; காயத்ரீ சந்தஸே நமோ முகே ; தேவ தேவேசாய நமோ ஹ்ருதி; ஸ்ஃரோம் பீஜாய நமோகுஹ்யே ; ஸ்ஃரீம் சக்தயே நம : பாதயோ :

அடுத்து கர்ந்யாசம்

ஓம் ஓம் அங்குஷ்டாப்யாம் நம : ஓம் ஸ்ஃரெளம் தர்ஜநீப்யாம் ஸ்வாஹா | ஓம் ஹ்ரீம் மத்யமாப்யாம் நம : | ஓம் ஸ்ஃராம் அநாமி காப்யாம் ஹூம். ஓம் ஸ்ஃரீம் கநிஷ்டிகாப்யாம் வெளஷ்ட். ஓம் ஓம் கரதலகர்ப்ருஷ்டாப்யாம் பட்.

அடுத்து அங்கந்யாஸம்

ஓம் ஓம் ஹ்ருதபாய நம : | ஓம் ஸ்ஃரெளம் சிரஸே ஸ்வாஹா | ஓம் ஹ்ரீம் சிகாயைவஷ்ட் | ஓம் ஸ்ஃரெளம் கவசாயஹும் ஓம் வ்ரோம் நேத்ரத்ரயாய வெளஷ்ட் | ஓம் ஓம் உம் அஸ்த்ராய பட்.

அடுத்துத் தியானம்

தபநஸோம ஹுதாசன லோசனம் கனஸமான களம்சசி ஸுப்ரபம் அபயசக்ர பிநாக வராந் கரை: தததம் இந்துதரம் கிரீசம் பஜேத் |

சூரியன், சந்திரன், அக்னி இவர்களைக் கண்களாகப் பெற்றவரும் மேகத்துக்கொப்பான கண்டம் வாய்ந்தவரும், அபயம், சக்ரம், பிநாகம், வரம் இவைகளைக் கைகளில் தரித்தும் சந்திரனைத் தாங்கியுமிருக்கிற மலையில்வாழும் ஈசனைப் பூசிக்கிறேன்.

(தொடரும்)

குறிப்பு :— இக்கட்டுரை, நாகபுரி மோதியா ஸ்ரீ ஸ்கந்த சமாஜ 1977 ஸ்கந்த சஷ்டி மகோத்ஸவ மலரில் வெளிவந்த இந்தி கட்டுரையின் மொழிபெயர்ப்பு.

(தொடர்ச்சி. மலர் 87. இதழ் 4. பக்கம் 202.)

கடிதங்கள்:

வை. பக்கிரிசாமிச் செட்டியார்,

விருத்தாசலம் 606001

தலைமையாசிரியர்,

சே-அப்பனார்கோயில்தெரு.

14-4-78.

* * அடியேங்கள் உய்யும்வண்ணம் சென்றமாதம் வாளுலியில் அற்புதமாகத் தாயுமானவர்தவநெறிக்கு விளக்கம் அளித்தருளியதைத் திருச்சி வாளுலியின் “ நெறிவிளக்கம் ” என்ற பகுதியில் குடும்பத் துடன் அனைவரும் கேட்டு உய்ந்தோம். நேரிலே தரிசித்துய்ந்த நினைவு அனைவர் உள்ளத்திலும் எழுந்தது. * *

S கிருஷ்ணமூர்த்தி

சூரியனார்கோயில்

2-4-78.

* * தாயுமானார் பாட்டுக்களைப்பற்றி அடியேன் இதுவரை நினைத்துக்கொண்டிருந்தது, தட்சிணமூர்த்தி தோத்திரம் “ சிரகிரி விளங்கவரு தட்சிணமூர்த்தியே சின்மயானந்த குருவே ” என்பதும் “ வரை ராஜனுக்கு இருக்கண்மணியாய் உதித்த மலைவளர் காதலிப் பெண்ணுமையே ” என்ற தேவி தோத்திரமும், பக்திச் சுவையோடு அமைந்ததெனப் போற்றி இருக்கிறேன்.

ஆனால் வாளுலியிலே “ நெறிவிளக்கம் ” என்ற பகுதியிலே 9, 10, 11—2—78 தேதிகளில் சமூகம் திருவாக்கினிடமாக வந்தன வற்றைச் செவிமடுத்தபோது தாயுமான சுவாமிகள் பாடல்கள் சைவத் தோடு தொடர்புடையது. வேதாந்தத்தின் தெளிவாம் சைவசித் தூந்தக் கருத்தோடு கூடியது. திருமூலர் மரபில் வந்தவர் தாயுமானார் என்பதும், சமரசத்துக்கு விளக்கமும் கொல்லாமை முதலிய நீதி களும் பராபரக்கண்ணியில் பக்திச்சுவையும் அருட்சுவையும் நனி சொட்டச்சொட்ட அமைந்த பாங்கினைத் திருவுளம்பற்றி சமூகம் இசை யுடன் உருக்கமாக மொழிந்தது கேட்டுப் பயன்பெறத்தக்க வகையில் அமைந்ததென எண்ணி இச்சரிய கருத்துக்களை வாளுலிமூலம் அருளியமைக்கு மீண்டும் சமூகத்திற்கு அடியேனுடைய பணிவான வணக்கத்தைச் சமர்ப்பித்துக்கொள்கிறேன்.

ஆயில்யத்திருநாள் ஆலய வழிபாடு

திருக்கயிலாயபரம்பரைத் தருமையாதீனம் 26-வது குருமகா சந்திதானம் ஸ்ரீலக்ஷ்மி சண்முகதேசிக ஞானசம்பந்த பரமாசாரிய சுவாமிகள் அவர்களின் ஜன்ம நட்சத்திரத் திருநாட்களில் மாதந்தோறும் தேவாரத் திருப்பதிகங்கள் பெற்ற சிவதலங்களில் சிறப்பு வழிபாடுகள் நிகழ்ந்துவரும் முறையில் காளயுக்தி ஆண்டு சித்திரைத்திங்கள் 4-ஆம் நாள் (17-4-78) திங்கட்கிழமை காலை 9 மணியளவில் உறையூர் என வழங்கப்படும் திருமுகச்சீரம் ஸ்ரீ பஞ்சவர்ணேசுவரர் திருக்கோயிலிலும், மாலை 6 மணி அளவில் திருச்சிராப்பள்ளி ஸ்ரீ தாயுமானவர் திருக்கோயிலிலும் சிறப்பு வழிபாடுகளும் சமயவிரிவுரைகளும் நிகழும். அன்பர்கள் வந்து தரிசித்தும் சொற்பொழிவுகளைக் கேட்டும் பயனுறு வார்களாக.

உறையூரில்: 17-4-78 திங்கட்கிழமை காலை 10-மணியளவில்

தலைவர் : திரு. விஜய. திருவேங்கடம்

(அகில இந்திய வாடுவெலி நிலய நிகழ்ச்சிப் பொறுப்பாளர்)

விரிவுரைகள் : வித்துவான் திரு. வி. சா. குருசாமி தேசிகர் M. A.,

(தருமையாதீனப் பல்கலைக் கல்லூரி முதல்வர்)

— “சிவலிங்க தத்துவம்”

புலவர். திரு. மு. வைத்தியநாதன்

(திருச்சிராப்பள்ளி)

— “மூவர் தமிழ்”

திருச்சிராப்பள்ளி மலைக்கோயில் சித்திர மண்டபத்தில்

மாலை 6 - 30 மணி அளவில்:

தலைவர் : செந்தமிழ்க்கவிதைச்செம்மல், கவிதாமணி ,

திரு. அ. வெ. ரா. திருஞ்ஞானசாமி ரெட்டியார்

(திருச்சிராப்பள்ளி)

விரிவுரைகள் : இலஞ்சி, திரு. முத்துக்குமரசாமி

(திருச்சிராப்பள்ளி)

— “தாயுமானவர்”

தருமையாதீனத் தமிழ்ப் புலவர்,

வித்துவான். திரு. வி. சா. குருசாமி தேசிகர் M. A.,

(தருமபுரம்.)

— “ஞானசம்பந்தர்”

செய்திகள்

ஆயில்யத் திருநாள் ஆலய வழிபாடு

தருமையாதீனம் இருபத்தாருவது குருமகாசந்திதானம் ஸ்ரீலக்ஷ்மி சண்முக தேசிக ஞானசம்பந்த பரமாதாரிய சுவாமிகள் மாத ஜன்ம நட்சத்திரவழிபாடு 21—3—78 செவ்வாய்க்கிழமையன்று நண்பகலில் திருப்பராய்த்துறை ஸ்ரீ பொன்மயிலம்மை உடனாகிய ஸ்ரீ பராய்த்துறை நாதர் திருக்கோயிலிலும் அன்றுமாலை தருமையாதீனத்திற்குச் சொந்தமான திருக்கற்குடி ஸ்ரீ அஞ்சனாட்சி உடனாகிய ஸ்ரீ உஜ்ஜீவநாதசுவாமி திருக்கோயிலிலும் விசேஷ அபிஷேக ஆராதனைகள் அர்ச்சனைகள் முதலியவற்றுடன் சிறப்பாக நடைபெற்றது. வழிபாட்டின்போது 'திருப்பராய்த்துறை, திருக்கற்குடித் திருப்பதிகங்கள்' என்ற நூல் வெளியிட்டு வழங்கப்பெற்றது. அவ்வத் தலங்களிலும் தேவாரத் திருப்பதிகங்களைத் திருவையாறுதேவஸ்தானம்ஓதுவார் திரு முருகைய்யா தேசிகர் அவர்கள் பாராயணம் செய்தார்கள்.

திருக்கற்குடியில் வழிபாட்டிற்குப் பின்னர் சமய விரிவுரைக் கூட்டம், திருச்சிராப்பள்ளித் தமிழ்ச்சங்கச் செயலர் திரு. மா. பெரிய சாமி அவர்கள் தலைமையில் நடைபெற்றது. திருச்சிராப்பள்ளி, தமிழாசிரியர், புலவர், திரு. மு. வைத்தியநாதன் அவர்கள் 'திருப்பதிகங்களின் சிறப்பு' என்ற தலைப்பிலும், தருமையாதீனத் தமிழ்ப் புலவர், வித்துவான். திரு. வி. சா. குருசாமிதேசிகர் எம். ஏ. அவர்கள் 'ஆலய வழிபாடு' என்ற தலைப்பிலும் விரிவுரையாற்றினார்கள். அன்பர்கள் பலர் வழிபாட்டில் கலந்துகொண்டும் விரிவுரைகளைக் கேட்டும் பயன்பெற்றனர்.

வேளூரில் பங்குனி உத்திரத் திருநாள்

திருக்கயிலாய பரம்பரைத் தருமையாதீனத்திற்குச் சொந்தமான வேளூர் ஸ்ரீ வைத்தியநாதசுவாமிதேவஸ்தானத்தில் பங்குனி உத்திரத் திருவிழா 15—3—78 புதன்கிழமை முதல் தொடங்கி நடைபெற்றது. 15—3—78 அன்று துவஜாரோகணமும் 19—3—78 அன்று சகோபரக்காட்சியும் 21, 22—3—78 ஆகியநாட்களில் திருத்தேர்த் திருவிழாவும் 24—3—78 அன்று சித்தாமிர்தத்தில் உருத்திரபாதத் தீர்த்தம் கொடுத்தருளலும் நிகழ்ந்தன. நாள்தோறும் காலை மாலை

இருவேளைகளிலும் விசேஷ நாதசுர இன்னிசை முதலியவற்றுடன் பஞ்சமூர்த்திகள் திருவீதியுலாக் காட்சி நடைபெற்றது. விழா நாட்களில் சமய விரிவுரைகளும் நடைபெற்றன. 17—3—78 அன்று தருமையாதீனத் தமிழ்ப் புலவர் வித்துவான் திரு. வி. சா. குருசாமி தேசிகர் எம். ஏ., அவர்கள் “ஞானத்தமிழ்” என்ற தலைப்பிலும் 20—3—78 அன்று புலவர் திரு. இரா. செல்வக்கணபதி எம். ஏ., அவர்கள் “சுந்தரர் செந்தமிழ்” என்ற தலைப்பிலும் விரிவுரையாற்றினார்கள். 18—3—78 அன்று திருமுறை விழாவும் தேவார வகுப்பு ஆண்டு விழாவும் நடைபெற்றன. தருமையாதீனத் தமிழ்ப் புலவர் வித்துவான். திரு. கு. சுந்தரமூர்த்தி எம். ஏ., அவர்கள் “அப்பர் அருந்தமிழ்” என்ற தலைப்பில் விரிவுரையாற்றி தேவார வகுப்பு மாணவர்களுக்குப் பரிசுகள் வழங்கினார்கள். பண்ணிசைவாணர்களின் திருமுறைப் பாராயணத்தொடு திருமுறைகள் யானைமேல் அலங்காரம் செய்யப்பெற்று திருவீதியுலாவாக எழுந்தருளச் செய்யப்பெற்றன. அன்பர்கள் வழிபட்டும் விரிவுரைகளைக் கேட்டும் பயன்பெற்றனர்.

பேரளத்தில்

திருக்கயிலாய பரம்பரைத் தருமையாதீனத்திற்குச் சொந்தமான ஸ்ரீபவானியம்மை உடனாகிய ஸ்ரீ சுயம்புநாதசுவாமி தேவஸ்தானத்தில் உருத்திரபாதத் தீர்த்தத்திருநாள் 24—3—78 வெள்ளிக்கிழமையன்று சிறப்புநிகழ்ந்தது. அன்று காலை பஞ்சமூர்த்திகளுக்கு விசேஷ அபிஷேக ஆராதனைகள் நிகழ்ந்தபின்னர், இடப வாஹனாடராய் பஞ்சமூர்த்திகள் எழுந்தருளி அக்கினி புஷ்கரணி தீர்த்தத்தில் உருத்திரபாதத் தீர்த்தம் கொடுத்தருளல் நிகழ்ந்தது. இரவு பஞ்சமூர்த்திகள் திருவீதியுலாக் காட்சி நடைபெற்றது. அன்று மாலை தருமையாதீனம் உயர்நிலைப்பள்ளித் தமிழாசிரியர் வித்துவான் திரு. கா. ம. கண்ணப்பன் அவர்கள் ‘திருநிலகண்டர்’ என்னும் தலைப்பில் சமயவிரிவுரைகள் நிகழ்த்தினார்கள். பக்தர்கள் பலர் தீர்த்தத் திருநாளில் கலந்துகொண்டும், சமயவிரிவுரையைக் கேட்டும் பயன்பெற்றனர்.

திருபுவனத்தில் உருத்திரபாதத் திருநாள்

திருக்கயிலாய பரம்பரைத் தருமையாதீனத்திற்குச் சொந்தமான திருபுவனம் ஸ்ரீ அறம்வளர்த்தநாயகி உடனாகிய ஸ்ரீ கம்பகரேசுவர சுவாமி தேவஸ்தானத்தில் உருத்திரபாதத் திருநாள் கொடியேற்றம் 15—3—78 புதன்கிழமை அன்று நடைபெற்றது. அன்று முதல் பத்து நாட்கள் விழா. சிறப்பு நிகழ்ந்தது. காலை மாலை இருவேளைகளிலும் பஞ்ச மூர்த்திகள் திருவீதியுலாக்காட்சியும் நடைபெற்றது.

19—3—78 ஞாயிற்றுக்கிழமை அன்று பெருமான் தன்னைத்தான் அர்ச்சித்தலும் சகோபுரத்தில் இடபவாகனக் காட்சியும் நடைபெற்றன. 21—3—78 செவ்வாய்க்கிழமை அன்று திருக்கல்யாண விழாவும், வெள்ளிரதத்தில் திருவிதியுலாக் காட்சியும் நடைபெற்றன. 23—3—78 வியாழக்கிழமையன்று திருத்தேர் விழாவும் 24—3—78 வெள்ளிக் கிழமையன்று காலையில் காவிரியில் தீர்த்தம் கொடுத்தருளலும் கொடி இறக்கமும் நிகழ்ந்தன. இவ்விழாநாட்களில் விசேஷ நாதஸ்வர இன்னிசையுடன் வாணாவேடிக்கைகளும் நடைபெற்றன. பக்தர்கள் பலர் வழிபட்டுப் பயன்பெற்றனர்.

திருவிழாநாட்களில் சமயவிரிவுரைகள் மாலை மீ மணியளவில் தொடங்கி நடைபெற்றன. 13—3—78 சனிக்கிழமை யன்று தருமபுரம் பேராசிரியர், வித்துவான். திரு. மு. ஆறுமுக தேசிகர் அவர்கள் 'திருநீலகண்டர்' என்னும் தலைப்பிலும், 19—3—78 ஞாயிற்றுக்கிழமையன்று தருமையாதீனத்தமிழ்ப்புலவர், வித்துவான். சிரோமணி, திரு. வி. சபேசன் அவர்கள் 'எண்ணப்பர்' என்ற தலைப்பிலும், விரிவுரையாற்றினார்கள். 20—3—78 திங்கட்கிழமை யன்று திருமுறை விழாவும், தேவார வகுப்பு ஆண்டுவிழாவும் நடைபெற்றன. தருமையாதீனத் தமிழ்ப்புலவர் டாக்டர். திரு. சொ. சிங்காரவேலன் M. A. Phd., அவர்கள் 'காரைக்கால் அம்மையார்' என்னும் தலைப்பில் விரிவுரையாற்றி தேவாரவகுப்பு மாணவர்களுக்குப் பரிசுகள் வழங்கினார்கள். திருமுறைகள் யானைமீது வைத்து அலங்காரம் செய்யப் பெற்று பண்ணிசை வாணர்களின் திருமுறைப் பாராயணத்தொடு திருவிதியுலா நிகழ்த்தப்பெற்றது. அன்பர்கள் பலர் திருவிழாவினைக் கண்டு தரிசித்தும் விரிவுரைகளைக்கேட்டும் பயன் பெற்றனர்.

ஸ்ரீ சரபேஸ்வரர் உற்சவம்

திருபுவனத்தில் 26—3—78 ஞாயிறன்று ஸ்ரீ சரபேஸ்வரர் உற்சவம் சிறப்பாக நடைபெற்றது. அன்று சரபவேள்வியும் ஏகதின லட்சார்ச்சனையும் விசேஷ அபிஷேக ஆராதனைகளும் நடைபெற்றன. அர்ச்சனை காலையில் தொடங்கி மாலையில் நிறைவுற்றது. 2—9—78 முதல் தொடங்கி நடைபெற்றுவரும் கோடியார்ச்சனையில் அரைக்கோடி அர்ச்சனை நிறைவு விழா இன்றுசிறப்பாக நடந்தது. தருமையாதீனம் ஸ்ரீலக்ஷ் குருமகாசந்திதானம் அவர்கள் எழுந்தருளி வழிபாடாற்றி அன்பர்களுக்குப் பிரசாதம் வழங்கி ஆசியருளினார்கள். இரவு வெள்ளி இரதத்தில் சரபேஸ்வரர் திருவிதியுலா விசேஷ நாதஸ்வர இன்னிசையுடன் சிறப்புற நிகழ்ந்தது. அன்பர்கள் பலர் ஸ்ரீ சரபேஸ்வரரின் திருவருட் பிரசாதம் பெற்றுப் பயன் பெற்றனர்.

சென்னை, தருமை ஆதீன சமயப்பிரசார நிலையம்

நாயன்மார்கள் குருபூஜை விழாக்கள் :—

சென்னை, தருமையாதீன சமயப்பிரசார நிலையத்தில் காரிநாயனார் கோச்செங்கட் சோழநாயனார் கணநாத நாயனார், முனையடுவார் நாயனார், காரைக்காலம்மையார், இவர்கள் குருபூஜைகள் முறையே 4—3—78, 8—3—78, 17—3—78, 20—3—78, 27—3—78 ஆகிய நாட்களில் நடைபெற்றன. திரு. V. N. ஆறுமுக முதலியார் அவர்கள் பெரியபுராணம் வாசித்து விளக்கம் செய்தார்கள். திருமுறை பயிலும் மாணவ மாணவிகளும், ஸ்ரீ அப்பர் குருகுல மாணவர்களும் நிலைய அன்பர்களும் கேட்டுப் பயன்டைந்தனர்.

கிருத்திகைப் பிரசாதம் வழங்கும் விழா :—

சென்னை, தருமையாதீன சமயப்பிரசார நிலையத்தில் கிருத்திகைப் பிரசாதம் வழங்கும் விழா 15—3—78 புதன்கிழமை மாலை 7-மணிக்கு நடைபெற்றது. விழாவிற்குத் தஞ்சை ஸ்ரீ I. S. சுந்தரேச சர்மா அவர்கள் தலைமை வகித்தார்கள். ஸ்ரீ செல்வமுத்துக்குமார் சுவாமி படத்திற்கு அர்ச்சனை செய்தபிறகு நிலைய ஓதுவார் திரு. S. ஞானப் பிரகாசம் வேளூர்ப் பதிகங்களையும் முருகன் நாமாவளிகளையும் பாராயணம் செய்தார். நிலையத்தில் ஸ்ரீ உச்சிஷ்டகணபதி ஹேராமம் செய்து வந்த, விழாத் தலைவர் அவர்கள் ஸ்ரீ உச்சிஷ்ட கணபதி சிறந்த மூர்த்தி. நான் 50 வருஷ காலமாக உபாசனை செய்து வருகிறேன். அதனால் பல நன்மைகளை அடைந்தும் வருகிறேன். இதன் உருவம் அம்பாளுடன் கூடித் தனிச் சிறப்பு வாய்ந்தது. இப்பெருமானை வழிபட்டால் வியாதி நீங்கும். பிறர்மூலம் துன்பம் ஏற்படாமல் காக்கும். எல்லோரையும் பிரியமாக நடந்துகொள்ளச் செய்யும் சகல இஷ்டங்களையும் பூர்த்திசெய்து ஸ்வக்கும். சுலபமாக ஜெபம் செய்து சீக்கிரம் சித்தி அடையலாம்.

ஓவ்வொருவருக்கும் துணைவேண்டும். மனைவிக்குக் கணவன் துணை. குழந்தைகளுக்குப் பெற்றோர்கள் துணை. இது போல தெய்வத்தின் துணை ஒவ்வொருவருக்கும் மிகவும் அவசியம். தெய்வத்துணை இருந்தால் வாழ்க்கை சுபிட்சமாக நடக்கும். துன்பக் காலத்தில்வந்து உதவி செய்து நம்மை வாழவைக்கும். ஏதாவது ஒரு தெய்வத்தை வழிபட்டு உபாசனைசெய்தால் துணையோடுவாழலாம். ஸ்ரீ கணபதியை எல்லோரும் வழிபாடு செய்யலாம். வழிபடுவதற்கும் சுலபமானது. எங்கும் காணப்படும் மூர்த்தி விநாயகர். இவரை ஹேராமம்செய்து வழிபட்டால் நம்முடைய இஷ்ட சித்தி நிறைவேறும்.

தருமை யாதீனத்திற்குச் சொந்தமான கோயில்களில் பிரசித்தியடைந்துள்ள வேளூரிலிருந்து சந்தனக் குழம்பு வழங்கும் விழா மாதா மாதம் இங்கு நடப்பது போற்றுதற்குரியது. தருமையாதீனம்

பெயருக்கேற்ப தருமத்தையும், சமயத்தையும் பரப்பிவருகிறது என்று தலைமையுரையில் குறிப்பிட்டார்கள். தலைமையுரைக்குப் பின்னர் அன்பர்களுக்குப் பிரசாதம் வழங்கப்பட்டது.

மாதாந்தர சமயப் பிரசார வழிபாடு :

சென்னை, தருமயாதீன சமயப்பிரசார நிலையத்தின் மாதாந்தர சமயப்பிரசார வழிபாடு 23—3—78 ஞாயிற்றுக்கிழமை காலை பொன்னேரி தாலுக்கா மீஞ்சுருக்கு அருகாமையிலிருக்கும் மேலூரில் உள்ள ஸ்ரீ திருவுடையம்மன் சமேத ஸ்ரீ திருமணங்கீஸ்வர சுவாமி ஆலயத்தில் சிறப்பாக நடைபெற்றது. சுவாமிக்கும் அம்பாளுக்கும் விசேஷ அபிஷேக ஆராதனைகளும் ஆலயத்தில் உள்ள எல்லா மூர்த்திகளுக்கும் அர்ச்சனையும் செய்யப்பட்டன. வழிபாட்டின்போது நிலைய ஓதுவார் திரு. S. ஞானப்பிரகாசமும் திரு. N. இராமமூர்த்தி அய்யரும் குமாரி R. கௌரி குழுவினரும் திருமுறைப் பாராயணம் செய்தனர்.

வழிபாட்டிற்குப் பிறகு சமயப்பிரசாரக் கூட்டம் நடைபெற்றது. கூட்டத்தில் பேசிய திரு. P. ஆலாலசுந்தரம் செட்டியார் ஸ்ரீ திருவுடையம்மனின் பெருமைகளை எடுத்துச் சொல்லி, இந்த அம்பாளை வழிபட்டுப் பிரார்த்தித்துக்கொண்டால் நம் பிரார்த்தனைகளை நிறைவேற்றிவைப்பாள். நமக்கு வரும் இடையூறுகளையும் நீக்கிவைப்பாள் என்று கூறி இந்த அம்பாளின் அனுகிரஹத்தால், ஒரு சமயம் தனது வீட்டில் திருடர்கள் நுழைந்து திருட இருந்த சமயத்தில் இந்தக் கோயிலிலிருந்து நான் நேரத்தில் வீட்டிற்குச் சென்றபடியால் திருடர்கள் ஓடிவிட்டார்கள் என்றும் கூறி இந்த அம்பாளின் மகிமையைப் போற்றினார்கள்.

அடுத்துப் பேசிய திரு. N. இராச அவர்கள் மக்கள் அதிகம் வராத புராதனக் கோயில்களில் சென்னை சமயப்பிரசார நிலையம் வழிபாடுகள் நடத்தினால், கோயில்கள் நன்றாகப் பராமரிக்கப்பட்டு ஜனங்களும் அதிக அளவில் வந்து வழிபட்டுச் செல்வார்கள் என்று சொன்னார்கள்.

பின்னர்ப் பேசிய குமாரி R. கௌரி தனது பெற்றோர்களுக்குச் சமீபத்தில் திருக்கடலூரில் நடந்த சஷ்டியப் பூர்த்தி விழாவை யொட்டி ஸ்ரீ திருவுடையம்மன் கோயிலில் தருமபுர ஆதீன சமயப் பிரசார நிலையத்தால் நடத்தப்படும் வழிபாட்டில் கலந்துகொள்ளும் வாய்ப்பு கிடைத்தது. பெற்றோர்களும் குடும்பத்திலுள்ள மற்றவர்களும் அடைந்த பெரிய பாக்கியம் என்று கூறி ஸ்ரீ திருவுடையம்மனின் பெருமைகளையும் எடுத்துச் சொன்னார்கள்.

பிரசார நிலையம் வித்துவான் ஸ்ரீமத் மகாலிங்கத்தம்பிரான் சுவாமிகள் பக்தர்கள் வழிபாட்டில் கலந்துகொள்வதன் மூலம்தான்

இறையருளைப் பெறமுடியும். மனம், மொழி, மெய்களால் வழிபாடு செய்வதன்மூலமாக நம்முடைய தீவினைகளைப் போக்க முடியும். நமது கஷ்டங்களைப் போக்குவதற்கு வழிபாடு ஒரு சிறந்தபரிகாரம். சிவனை நோக்கிச் செய்கின்ற செயல்களெல்லாம் சிவ புண்ணியமாகிறது. அதற்கு வழிபாடுதான் சிறந்த சாதனம், அதனால் நிலைய அன்பர்கள் தவருமல் வழிபாட்டில் கலந்து பயன்பெற வேண்டும் என்று கூறி, கோயில் நிர்வாக அதிகாரிக்கும், மற்றவர்களுக்கும் நன்றி கூறிக் கூட்டத்தை நிறைவுசெய்தார்கள்.

திரு. N இராமமூர்த்தி அய்யர் அவர்களுக்குப் பாராட்டு விழா :

திரு. N. இராமமூர்த்தி அய்யர் அவர்களுக்கு 17—3—78 அன்று திருக்கடவூரில் நடந்த சஷ்டியப்த டூர்த்தி விழாவை யொட்டி நிலைய அன்பர்கள் உதவியால் நிலையத்தின் சார்பில் 26—3—78 ஞாயிற்றுக்கிழமை மாலை 6-30 மணிக்கு, திரு. இராமமூர்த்தி அய்யர் தம்பதிகளுக்கு சென்னை, தருமையாதீன சமயப்பிரசார நிலையத்தில் ஒரு பாராட்டு விழா நடத்தப்பட்டது. விழாவிற்கு, சென்னை உயர்நீதி மன்ற முன்னாள் நீதிபதி திரு. N. கிருஷ்ணசாமி ரெட்டியார் அவர்கள் தலைமை வகித்தார்கள்.

நிலைய ஓதுவார் திரு. S. ஞானப்பிரகாசம் திருமுறைப்பாராயணம் செய்தார். விழாத்தலைவர், திரு. இராமமூர்த்தி அய்யர் அவர்கள் இந்நிலையம் தோன்றின நாளிலிருந்து இந்நாள் வரைக்கும் எல்லா நிகழ்ச்சிகளிலும் கலந்துகொண்டு சமயத்தொண்டு செய்துவருவதைக் குறிப்பிட்டு, தகுதி வாய்ந்த பண்பாடுள்ள பக்த சீலருக்கு, சென்னை சமயப் பிரசார நிலையம் பாராட்டு விழா நடத்துவது மிகவும் சிறந்த நிகழ்ச்சியாகும். அவரும் அவரது குடும்பத்தினரும், குறிப்பாக அவரது புதல்வி குமாரி கௌரியும் ஆற்றிவரும் சமயத்தொண்டு களைக் கூறி இத்தம்பதிகள் இன்னும் பல்லாண்டுக் காலம் வாழ வேண்டும். தக்கவர்களுக்கு தக்க இடத்திலிருந்து பாராட்டு கிடைப்பது மிகவும் சிறப்பு வாய்ந்தது என்று கூறி திரு. இராமமூர்த்தி அய்யர் தம்பதிகளுக்கு பொன்னாடை போர்த்தி மாலை அணிவித்து வாழ்த்தினார்கள்.

சிம்மக்குரல் திரு. சீதாபதி திரு. V. N. ஆறுமுக முதலியார் திரு. R. சிவஞானம் செட்டியார், கயப்பாக்கம் திரு. சோமசுந்தரம் செட்டியார் திரு. C. செல்வநடராஜ முதலியார்; புரசை திருநெறிக் கழகம் செயலர் திரு. சுந்தரம் போன்ற இதர அன்பர்களும் திரு. இராமமூர்த்தி அய்யர் தம்பதிகளுக்கும் அவர்களது குடும்பத்தினருக்கும் வாழ்த்துரைவழங்கினார்கள். புலவர். திரு K. ஆறுமுகம் அவர்கள் வாழ்த்துமடல் ஒன்றை வாசித்தளித்தார். திரு. இராமமூர்த்தி அய்யர் தம்பதிகள் சார்பில் அவர்களது புதல்வி குமாரி R. கௌரி எல்லோருக்கும் நன்றி தெரிவித்துக்கொண்டார்.

ஸ்ரீ உச்சிஷ்ட கணபதி ஹோமம் :

சென்னை, தருமையாதீன சமயப்பிரசார நிலையத்தில் 26—2—78 முதல் 17—3—78 முடிய 20 நாட்களுக்குத் தஞ்சாவூர் ஸ்ரீ T. S. சுந்தரேச சர்மா அவர்களால் ஸ்ரீ உச்சிஷ்ட கணபதி லக்ஷேஹோமம் நடத்தப்பட்டது. ஒவ்வொரு நாளும் காலை சுமார் 8-30 மணிக்கு ஹோமம் தொடங்கி சுமார் 11-மணி வரையிலும் மாலை 4-மணியிலிருந்து இரவு மணி 7-15 மணிவரையிலும் நடத்தப்பெற்றது. பூர்ணகுதிக்குப் பின்னர் ஹோம குண்டத்திற்கு அலங்காரம்செய்து பூஜைசெய்து, இரவு 8-மணிக்கு ஹோமம் பூர்த்தி செய்யப்பட்டது.

18—3—78 அன்று சகலதிரவிய ஹோமமும், 19—3—78 காலை ஸ்ரீ உச்சிஷ்டகணபதி விக்ரஹத்திற்கு விசேஷ அபிஷேக ஆந்ராதனைகளும், இரவு ஸ்ரீ உச்சிஷ்ட கணபதிக்கு டோலோத்சவமும் நடைபெற்றன.

மேற்படி ஹோமம் நடந்த நாட்களில் பஜனை, துதிப்பாடல் நிகழ்ச்சிகளும், ஹோமத்தைத் தரிசிக்க வரும் முக்கியஸ்தர்களின் சொற்பொழிவும் நடந்தன. H. R. E. டிபார்ட்மெண்ட் கமிஷணர் துணைக்கமிஷணர், உதவிக் கமிஷணர் உயர் நீதிமன்ற முன்னாள் நீதிபதிகள் போன்றவர்கள் கலந்துகொண்டு பயன்பெற்றார்கள்.


“ஞானசம்பந்தம்”

தருமையாதீனத் திங்கள் இதழ்

திருக்கயிலாய பரம்பரைத் தருமையாதீனத்திலிருந்து வெளிவருவது. சமயப் பொருள் முதலியவை குறித்த தெளிவான கட்டுரைகள் அடங்கியது. சைவசமயத்தின் உண்மைகளை உணர்வதற்குப் பெருந்துணையானது. சந்தாத் தொகையைக் கீழ்க்கண்ட முகவரிக்கே அனுப்பிவைக்கவும்.

ஆண்டுச் சந்தா (உள்நாடு)	ரூ. 7—00
ஆண்டுச் சந்தா (சிலோன்)	9—00
ஆண்டுச் சந்தா (வெளிநாடு)	15—00
ஆயுள் சந்தா	100—00

செயலாளர் :— ஞானசம்பந்தம் செயலகம்,
தருமபுரம், மாபுரம். 609001..
தஞ்சை மாவட்டம்.



ஜோதிஷம், திரு. A. இராசமாணிக்கம்

ஸ்ரீ குமரகுருபர சுவாமிகள் நடுநிலைப்பள்ளி, திருப்பனந்தாள்.

(காளயுக்திஸ்ரூ சித்திரைமீ 1௨ முதல் 31௨ முடிய)

(14—4—1978 முதல் 14—5—1978 முடிய)

[காளயுக்தி ஸூத்திற்கு இராசி ஆதாயாதி பலகணிதம் உள்பட]

கே பு	சூ சு		குரு சந்
	இராசி		செ சனி
ல /			ரா

சனி	ரா சூ	ல /	
	அம்ஸம்		
			செ
சந் குரு		பு கே	சு

ஸ்ரீபிங்களஸ்ரூ பங்குனிமீ 31௨ குருவாரம் திருவாதிரை நக்ஷத்
திரம் தைதுலகரணம் கூடிய காலத்தில் சூரிய உதயம் முதல்
41 நாழிகை 27½ வினாடிக்கு அதாவது கலியுக சுத்ததினம் 1855146
நாள் 41நாழிகை 27வினாடி 30 தற்ப்ரை யளவில் தன்னுள் லக்கினத்தில்
ஸ்ரீ லோகரட்சகரான் சூரியபகவான் இராசிமண்டலத்தில் கிரமமாக
மாதவாக்கியங்களின்படி சஞ்சாரம் முடித்து, லோகரட்சகத்தை முன்
னிட்டு வானமண்டலத்தில் நவநாயகர்களையும், உபநாயகர்களையும்
ஏற்படுத்திக்கொண்டு கலியுகாப்தம் 5079, காளயுக்திஸ்ரூ செளரமான
சித்திரைமாதப்பிரவேசம் செய்கின்றார். அன்று விஷுபுண்ணியகால
மாகும். குருபகவான் காளயுக்தி ஸூத்திற்கு மந்திரியாகிறார். மறு
தினம் சித்திரைமீ முதல்தேதி யாகிறது. அன்றைக்கு வாக்கிய
கணித ரீதியாய் பஞ்சாங்க சூரியன் புடம் இராசி 0, பாகை 1, கலை 17,
விகலை 10, பஞ்சாங்க சந்திரன் புடம் இராசி 2, பாகை 25, கலை 24,
விகலை 41. அன்று சூரியகதி 58. கலை, சந்திரகதி 722 கலை, திதி,
கதி 664 கலை, யோக கதி 780 கலை, கரணகதி 29 கலை இத்தியாதி

யின் பஞ்சாங்க கணன சுத்தக் காலவரையறையில் ஸ்ரீ காளயுக்தினு
சித்திரைமீ 1௨ பிரகாசிக்கிறது.

சங்கிரமணாகால கிரகஸ்திதியின் பலனாவது:- லோகத்தில், பிரஜை
கள் பிரயாசை மிகுந்தவர்களாக கிரியைகள் பல புரிந்து அபேட்சை
நிறைவுற்றவர்களாகி நன்மையடைவர். சனிஸ்வரன் இராஜாவாகவும்
குரு மந்திரியாகவும் இருப்பதால் தேசங்களில் மன்னர்கள் மந்திரி
களால் நல்ல பரிபாலனம் ஏற்பட்டு மக்கள் வாழ்க்கை வசதியும் ஆக்க
மும் பெற்றாய்வார்கள். உலகில் ஏற்பட்டுள்ள திருமடங்கள் ஆசாரிய
பீடங்களில் தெய்வீகப் பொலிவுடன் வரப்பிரசாதமாக வந்துள்ள
ஞானகுருமகான்கள் சிஷ்யகோடிகளுக்கு அனுக்கிரகிக்கின்ற உபதே
சாதிகளால் லோகத்தில் சிஷ்யகோடிகள் விவேக பரிபூரணத்துவத்
துடன் லோக தர்மம் முதலான நீதிகளுக்கு கர்த்தாவாகி தெய்வீகம்
தழைக்க வாழ்வார்கள். தேவாலயங்களில் உற்சவங்கள், நித்தியம்
ஆறுகால பூசைகள் சிறப்பாக நடைபெற்றுவரும். பிரஜைகள் அனை
வரும் மனத்தெளிவுடன் க்ஷேமகரமாக வாழ்வார்கள்.

1. மேஷம் :- அசுவதி - பரணி - கார்த்திகை $\frac{1}{2}$
(சு. சே. சோ. லா. - லி. லு. லே. லோ. - அ.)

மேஷராசி 9 பாதங்களும் சுமார் பலனாக நடக்கும். குடும்பா
பிவிருத்தியில் பண வருமானங்கள் திருப்தியாக வந்துகொண்டிருக்கும்
சகோதரருக்குப் பல்வலி நகச்சுற்றுப் போன்ற வெப்பாதிக்க நலிவுவந்து
குணமாகும். மாத ஆரம்பத்தில் கால்நடை ஜீவன்களில் அற்ப பலன்
தோன்றும் 10௨ முதல் அதில் திருப்தி பலன் காணும். புத்திரர்
சௌக்கியம் தாரசௌக்கியம் நன்றாக இருந்துவரும். செய்தொழில்
அலுவல்கள் நன்றாகச் செயல்பட்டுக் கொண்டிருக்கும், வெள்ளி சனி
சுபமாகும்.

ஸ்ரீ ஆதாயம் 14, விரயம் 14, ஆரோக்கியம் 1, அனாரோக்கியம்
6, இராஜபூஜிதம் 5, இராஜகோபம் 6, சுகம் 6, துக்கம் 3.

2. ரிஷபம் :- கார்த்திகை $\frac{1}{2}$ - உரோகிணி - மிருகசீர்ஷம் $\frac{1}{2}$
(இ. ஊ. ஏ. - ஒ. வ. வி லு - வே. வோ.)

ரிஷபராசி 9 பாதங்களும் சுபபலன்தரும். குடும்பாபிவிருத்தியில்
தனலாபங்கள் வந்துகொண்டிருக்கும். குடும்பசபிட்சம் நன்றாக
இருந்துவரும். சகோதரருக்கு சௌக்கியம் தரும். வீடு வாகனாதிகள்
சுகானுபவங்களில் இலட்சிய போக்காக செலவுகள் ஏற்படச்செய்யும்.
புத்திரர் நலனில் முதலீடு செய்யநேரிடும். தாம்பத்திய வாழ்வில்
சுமுகம் நிலவும். செய்தொழில்களில் நற்பலன் ஏற்பட்டுக்கொண்
டிருக்கும். ஞாயிறு திங்கள் சுபமாகும்.

ஸ்ரீ ஆதாயம் 8, விரயம் 8, ஆரோக்கியம் 5, அனாரோக்கியம் 0, இராஜபூஜிதம் 0, இராஜகோபம் 5, சுகம் 6, துக்கம் 3.

3. மிதுனம் :- மிருகசீர்ஷம் $\frac{1}{2}$ - திருவாரூர் - புனர்பூசம் $\frac{1}{4}$

(கா. கி. - கு. க. ங. ச்சா. - கே. கோ. ஹ.)

மிதுனராசி 9 பாதங்களும் சுமார் பலனாக நடக்கும். குடும்பாபி விருத்தியில் தனலாபங்கள் மதிப்பாக வந்துகொண்டிருக்கும். தவிர்க்க இயலாத செலவுகளும் ஏற்பட்டுக் கொண்டிருக்கும், 10உ க்குமேல் ஓர் சுபவிசேஷம் நடக்கும். பிதாவிற்கு மனக்குறை உண்டாவதும் சரிசெய்வதும் ஆகும். தாரபுத்திரர்களின் செளக்கியம் நன்றாக இருந்துவரும். செய்தொழிலில் காரியங்கள் வெற்றிகரமாகச் செயல்பட்டுவரும். செவ்வாய் புதன் சுபமாகும்.

ஸ்ரீ ஆதாயம் 11, விரயம் 5, ஆரோக்கியம் 0, அனாரோக்கியம் 4, இராஜபூதம் 4, இராஜகோபம் 2, சுகம் 6, துக்கம் 3.

4. கடகம் :- புனர்பூசம் $\frac{1}{4}$ - பூசம் - ஆயில்யம்

(ஹி. ஹு. ஹே. ஹேமா. டு. - டி. டு. டே. டோ.)

கடகராசி 9 பாதங்களுக்கும் குடும்பாபிவிருத்தியில் பணவரவுகளில் நல்ல நிலைமையாய் இருந்துவரும். வித்தியா வியாபாராதி எழுத்துத் துறைகளில் மாதப் பின்பகுதியில் பிரசித்தம் ஏற்படும். சுபகாரியங்களில் விசேஷ செலவுகளை ஏற்படுத்தும். 10உ முதல் எல்லா விஷயங்களிலும் ஸ்லாக்கிய பலன்தரும். ஓர் வாகனம் வாங்குதல் ஆகும். தாரபுத்திரர்களின் செளக்கியம் நன்றாக இருந்துவரும். செய்தொழிலில் அரசாங்க மதிப்பை ஏற்படுத்தும். வியாழன் வெள்ளி சுபமாகும்.

ஸ்ரீ ஆதாயம் 11, விரயம் 11, ஆரோக்கியம் 4, அனாரோக்கியம் 2, இராஜபூஜிதம் 2, இராஜகோபம் 6, சுகம் 7, துக்கம் 3.

5. சிம்மம் :- மகம் - பூரம் - உத்திரம் $\frac{1}{4}$

(ம. மி. மு. மே. - மோ. டு. டி. டு. - டே.)

சிம்மராசி 9 பாதங்களும் சுமாரான பலனாக நடக்கும். குடும்பாபி விருத்தியில் பணவருமானங்கள் சரளமாகவந்து கொண்டிருக்கும். அதற்கேற்ற செலவும் ஏற்படும். சகோதரர் சகோதரிகளின் சுபிட்சம் நன்றாக இருந்துவரும். வீடுவாகனங்களில் செலவாக இருப்பினும் ஆக்கமுடையதேயாகும். புத்திரர் நலம் நன்றாக இருந்துவரும். மனைவிக்கு இரத்த பித்த நலிவு வந்து குணமாகும். பூர்வ சொத்தில் சிறுபூசல்கள் வரினும் உடன் சரிபடும். ஜீவனோபாயத்தில் செளகரியங்களை ஏற்படுத்தும். சனி ஞாயிறு சுபமாகும்.

ஸ்ரீ ஆதாயம் 8, விரயம் 14, ஆரோக்கியம் 2, அனாரோக்கியம் 3, இராஜபுலிதம் 5, இராஜகோபம் 6, சுகம் 8, துக்கம் 0.

6. கன்னி :- உத்திரம் $\frac{1}{2}$ - ஹஸ்தம் - சித்திரை $\frac{1}{2}$
(டோ. பா. பி. - பு. ஷ. ண. ட. - பே. போ.)

கன்னியாராசி 9 பாதங்களும் சுமார் பலனாக நடக்கும். குடும்பாபி விருத்தியில் 10உ முதல் தன தான்ய விருத்தியையும் சுபிட்ச நிலைமையையும் உண்டுபண்ணும். சகோதரருக்கு நற்பலன்தரும். மாதாபிதாக்களுக்கு சாதாரணமாக இருந்துவந்த அல்லல் நீங்குவதாகி நிம்மதியளிக்கும். தெய்வானைக்கிரகத்தினால் எல்லா நன்மைகளும் ஏற்படும். மேலோர் பெரியோர்களின் சந்திப்பு ஏற்படும். ஜீவனோபாயத்தில் 24உ அளவில் நற்பலன்வரும். திங்கள் செவ்வாய் சுபமாகும்.

ஸ்ரீ ஆதாயம் 11, விரயம் 5, ஆரோக்கியம் 0, அனாரோக்கியம் 4, இராஜபுலிதம் 4, இராஜகோபம் 2, சுகம் 6, துக்கம் 3.

7. துலாம் :- சித்திரை $\frac{1}{2}$ - சுவாதி - விசாகம் $\frac{1}{2}$
(ர. ரி. - ரு. ரே. ரோ. தா. - தி. து. தே.)

துலாராசி 9 பாதங்களும் நற்பலன்தரும். குடும்பாபிவிருத்தியில் தனவரவுகள் போதுமான அளவிற்கு வந்துகொண்டிருக்கும். சகோதரர் நலம் சாதாரணமாக இருந்துவரும். 10உ முதல் வீடு வாசனாதிகளில் நல்ல நிலைமையை உருவாக்கும். வித்தியா வியாபாராதிகளில் நற்பலன்வரும். புத்திரனுக்கு தீர்த்த யாத்திராபலன் கிடைக்கும். மனைவிக்கு சாதாரணமாக நீர்குத்தல் போன்ற உஷ்ணாதிக்க நலிவு ஏற்பட்டு உடன் குணமாகும். செய்தொழிலில் அலுவல்கள் திடமாக நடந்துவரும். புதன் வியாழன் சுபமாகும்.

ஸ்ரீ ஆதாயம் 8, விரயம் 8, ஆரோக்கியம் 5, அனாரோக்கியம் 0, இராஜபுலிதம் 0, இராஜகோபம் 5, சுகம் 6, துக்கம் 3.

8. விருச்சிகம் :- விசாகம் $\frac{1}{2}$ அனுஷம் - கேட்டை.
(தோ. - ந. நி. நு. நே. - நோ. ய. யி. யு.)

விருச்சிகராசி 9 பாதங்களும் சுமார் பலனாக நடக்கும். குடும்பாபி விருத்தியில் தனவரவுகள் நல்லநிலைமையில் வந்துகொண்டிருக்கும். சகோதரருக்கு மனோவேகம் வந்து ஆறுதலாகும். வீடு வாகனங்களில் செளகரியம் திருப்திதரும். புத்திரர் நலம் சாதாரணமாக இருந்துவரும். மனைவி வழியினர் செளகரியங்களுக்கு ஈடுபாட்டினை ஏற்படுத்தும். கோர்ட்டு வழக்குகளில் ஜெயம்தரும். பெற்றோரின் உடல் நலம் பாதித்து குணமாகும். செய்தொழில்களில் நன்மதிப்பு இருந்துவரும். திங்கள் செவ்வாய் சுபமாகும்.

ஸ்ரீ ஆதாயம் 14, விரயம் 14, ஆரோக்கியம் 1, அனாரோக்கியம் 3, இராஜபூஜிதம் 5, இராஜகோபம் 6, சுகம் 6, துக்கம் 3.

9. தனுசு :- மூலம் - பூராடம் - உத்திராடம் $\frac{1}{2}$
(யே. யோ. பா. பி. பு. த. ப. ட. - பே.)

தனுர்ராசி 9 பாதங்களும் சாதாரணபலனாக நடந்துவம். குடும்பாபி விருத்தியில் தனவரவுகள் சீராக வந்துகொண்டிருக்கும். மூத்த சகோதரர் மனைவிக்கு உடலுபாதை ஏற்பட்டுக் குணமாகும். வீடு வாகனாதிகளின் சௌகரியங்கள் நல்ல நிலையில் இருந்துவரும். வித்தியா வியாபாராதிகளில் பிரசித்தம் ஏற்படும். பூமி இயந்திர வகையில் செலவினங்கள் மிகுந்துகாணும். தாரபுத்திரர்களுக்கு சௌக்கியபலன் தரும். செய்தொழிலில் அலைச்சலாக இருப்பினும் புத்திசாதுரியமும் புகழும் தரும். புதன் வியாழன் சுபமாகும்.

ஸ்ரீ ஆதாயம் 2, விரயம் 8, ஆரோக்கியம் 6, அனாரோக்கியம் 4. இராஜபூஜிதம் 4, இராஜகோபம் 2, சுகம் 6, துக்கம் 3.

10. மகரம் :- உத்திராடம் $\frac{1}{2}$ - திருவோணம் - அவிட்டம் $\frac{1}{2}$
(போ. ஜ. ஜி. - கி. கு. கே. கோ. - கா. கி.)

மகரராசியில் 9 பாதங்களும் மிச்சிரபலனாக நடக்கும். குடும்பாபி விருத்தியில் தன வரவு செலவுகள் சரிசமமாக இருந்துவரும். சகோதரர் அம்மான்களின் நலம் சாதாரணமாக இருந்துவரும். வித்தியா வியாபாராதிகளில் ஓரளவு பலன் வந்துகொண்டிருக்கும். பூமி இயந்திர சம்பந்தமாக ஓர்வழக்கு ஏற்படும். 10உ க்குமேல் புத்திரிக்கு சுபம் நடக்கும். எதிர்பார்த்திருந்த பொருள் வந்து சேரும். மனைவிக்கு பித்தத்தால் நலிவு ஏற்பட்டு உடன் குணமாகும் செய்தொழிலில் ஓர் நன்மை ஏற்படும். வெள்ளி சனி சுபமாகும்.

ஸ்ரீ ஆதாயம் 5, விரயம் 2, ஆரோக்கியம் 0, அனாரோக்கியம் 2. இராஜபூஜிதம் 5, இராஜகோபம் 6, சுகம் 3, துக்கம் 3.

11. கும்பம் :- அவிட்டம் $\frac{1}{2}$ - சதயம் பூரட்டாதி $\frac{1}{2}$
(கு. கே. - கோ. ஸ. ஸி. ஸு. - ஸே. ஸோ. தா.)

கும்பராசி 9 பாதங்களும் சுபமான பலனாக நடக்கும். குடும்பாபி விருத்தியில் பணவருமானங்கள் போஜன சௌகரியங்கள் திருப்தி கரமாக இருந்து கொண்டிருக்கும். சகோதரருக்கு சௌக்கியம் தரும். வெள்ளை சிகப்புக் கற்கள்பதித்த ஆபரணச்சேர்க்கையைத்தரும். புதிய வாகன பிராப்தி ஏற்படும். புத்திரனுக்குத் துரதேசப் பயணத்தை

ஏற்படுத்தும். வழக்கு விவகாரங்களில் ஜெயமுண்டாகும். தாம்பத்திய வாழ்வில் அன்யோன்யம் நிலவும். செய்தொழில் அலுவல்கள் வெற்றி கரமாகச் செயல்பட்டுவரும். ஞாயிறு திங்கள் சுபமாகும்.

ஸ்ரீ ஆதாயம் 5, விரயம் 2, ஆரோக்கியம் 0, அனாரோக்கியம் 2, இராஜபூஜிதம் 5, இராஜகோபம் 6, சுகம் 3, துக்கம் 3.

12. மீனம் :- பூரட்டாதி 1 - உத்திரட்டாதி - ரேவதி.

(தி. தி. ஸ. ச. த. - தே. தோ. ச. சி.)

மீனராசி 9 பாதங்களும் மிச்சிரபலனாக நடக்கும். குடும்பாபி விருத்தியில் பணவரவுகள் செலவுகள் சரிசமமாக இருந்துவரும். சகோதரிக்கு 10உ க்குமேல் சுப விசேஷம் நடக்கும். வீடு வசதியில் பசுபால் பிராப்தியில் மாதபின்பகுதியில் நற்பலன்தரும். புத்திரனுக்கு ஓர் விபத்துவந்து தப்பும். மனைவிக்கு இரத்தாதிக்க நலிவு ஏற்பட்டுக் குணமாகும். செய்தொழிலில் பெருமதிப்பை ஏற்படுத்தும். புதன் வியழன் சுபமாகும்.

ஸ்ரீ ஆதாயம் 2, விரயம் 8, ஆரோக்கியம் 6, அனாரோக்கியம் 4, இராஜபூஜிதம் 4, இராஜகோபம் 2, சுகம் 6, துக்கம் 3.

அன்னை அருள்மலை

திருமுறை இன்னிசைவாணர்

வேரூர், திரு. க. சொக்கலிங்க ஓதுவார்.

தேடிவரும்மாந்துறை அழகாலுயர்ந்தம்மை

சிவனுறையும் திருப்பாற்றுறை

சிந்திப்பதற்கரிய மேகலாம்பிகையம்மை

செம்மையுறு திருவாணைக்கா

கூடிகிழகிலாண்ட நாயகிபெஞ்ஞலையே

கொண்டிடும் விசாலாட்சியே

கோதிலாத்திருப்பாச்சி லாச்சிராமத்திலே

குணமுறு பாலசுந்தரி

ஈடிலாஈங்கோய் மலைமரகதவல்லி

எழிலாரும் வாட்போக்கியில்

எல்லோர்க்கும்நல்வாழ்வு தருசுரும்பார்முழை

இறைவனுறை கடம்பந்துறை

பாடிகிழவார்க்குளும் முற்றிலாமுலையம்மை

பண்ணிலுறு பெண்ணமுதமே

பஞ்சின்மெல்லடியிணையைத் தஞ்சம்அடைந்தென்றும்

பணிவேற்குள் அன்னையே.

(7)

செத்திரைமாதச் சிறப்பு நாட்கள்

- 1-4-78 வெள்ளி, தமிழ் வருடப்பிறப்பு. வேளூர் ஸ்ரீ வைத்தியநாதசுவாமி சீதளகும்ப ஆரம்பம். சிகாழியில் உச்சிக்காலத்தில் ஸ்ரீ உமாமகே சுவரருக்குப் புழுக்காப்பு. திருமுலைப்பால் உற்சவம். திருக்கடவூரில் ஸ்ரீ காலசங்காரமூர்த்தி அபிஷேகம். திருவையாற்றில் விஷுபுண்ய கால தீர்த்தம் காளயுக்திவருஷ பஞ்சாங்கம் படித்தல்.
- 16-4-78 ஞாயிறு, ஸ்ரீராமநவமி. வசந்த நவராத்திரி. மகாநவமி.
- 17-4-78 திங்கள், திருக்கடவூர் ஸ்ரீ காலசங்காரமூர்த்தி அபிஷேகம். திருவையாற்றில் ஆத்மபூஜை. வசந்தநவராத்திரி பூர்த்தி. தருமையாதீனம் 26-வது குருமகாசந்திதானம் ஸ்ரீலஸ்ரீ சண்முகதேசிக ஞானசம்பந்த பரமாசாரிய சுவாமிகள் ஜன்மநக்ஷத்திர விழா. ஆயில்யம்.
- 18-4-78 செவ்வாய், திருக்கடவூர் ஸ்ரீ காலசங்காரமூர்த்தி அபிஷேகம். இரவு காலசங்காரக் காட்சி.
- 19-4-78 புதன், சைத்ரோத்ஸவ தலங்களில் திருக்கல்யாணம்.
- 20-4-78 வியாழன், மகாபிரதோஷம்.
- 21-4-78 வெள்ளி, சித்திரைத்திருவிழா திருத்தேர். வேளூரில் மகந்நியாசபூர்வக மண்டலாபிஷேக ஆரம்பம். ஸ்ரீ உமாபதிதேவ நாயனார் குருபூஜை.
- 22-4-78 சனி, சித்திரைத்திருவிழா தீர்த்தம். மாதபூஜையில் மருக்கொழுந்து சாத்துதல். சித்திராபௌர்ணமி. இசைஞானியார் குருபூஜை.
- 23-4-78 ஞாயிறு, தருமையாதீனம் 6-வது குருமகாசந்திதானம் ஸ்ரீலஸ்ரீ திருஞானசம்பந்த தேசிக ஞானசம்பந்த பரமாசாரிய சுவாமிகள் குருபூஜை. திருக்குறிப்புத்தொண்ட நாயனார் குருபூஜை.
- 24-4-78 திங்கள், திருவையாறு சப்தஸ்தானம்.
- 25-4-78 செவ்வாய், மணக்குடி ஸ்ரீசுந்தரேசுவரசுவாமி, ஆச்சாள்புரம் ஸ்ரீசிவ லோகத்தியாகராஜசுவாமிசம்வத்சராபிஷேகம். சனிவக்கிரநிவர்த்தி.
- 29-4-78 சனி, திருக்குறுக்கை ஸ்ரீ யோகீசுவரசுவாமி சம்வத்சராபிஷேகம்.
- 30-4-78 ஞாயிறு, ஸ்ரீ நடராஜர் அபிஷேகம். காளாஷ்டமி. தருமையாதீனம் 12-வது குருமகாசந்திதானம் ஸ்ரீலஸ்ரீ முத்துக்குமார தேசிக ஞான சம்பந்த பரமாசாரிய சுவாமிகள் குருபூஜை.
- 2-5-78 செவ்வாய், ஸ்ரீ திருநாவுக்கரசு நாயனார் குருபூஜை. திருவாமூரில் ஸ்ரீ அப்பர் சுவாமிகளுக்கு விசேஷ வற்பாடு. திருப்புகலூரில் ஸ்ரீ அப்பர் சுவாமிகள் மோட்சம்.
- 4-5-78 வியாழன், மகாபிரதோஷம். கருங்குயில்நாதன்பேட்டை ஸ்ரீ சக்தி புரீசுவரசுவாமி சம்வத்சராபிஷேகம். அக்கினிநக்ஷத்திர ஆரம்பம்.
- 5-5-78 வெள்ளி, மாதசிவராத்திரி.
- 6-5-78 சனி, சர்வ அமாவாசை.
- 7-5-78 ஞாயிறு, சிறுத்தொண்ட நாயனார் குருபூஜை.
- 8-5-78 திங்கள், வேளூர்க்கிருத்திகை. தருமபுரம் ஸ்ரீ சண்முகர் அபிஷேகம்.
- 9-5-78 செவ்வாய், காரைக்கால் - தருமபுரம் ஸ்ரீ யாழ்முரிநாதசுவாமி சம்வத்சராபிஷேகம். மங்கையர்க்கரசியார் குருபூஜை.
- 10-5-78 புதன், அக்ஷயதிருதியை. திரேதாயுகாதி.
- 11-5-78 வியாழன், விறன்மிண்ட நாயனார் குருபூஜை.
- 13-5-78 சனி, ஆச்சாள்புரம், திருக்குவளை, மாயூரம், திருவிடைமருதூர், பழனி, வேளூர், மதுரை, திருச்செந்தூர் முதலிய இடங்களில் வைசாக உற்சவ ஆரம்பம்.



திருக்கயிலாய பரம்பரைத் தருமையாதீனம்
வேளூர் தேவஸ்தானம், வைத்தீசுவரன்கோயில்
ஸ்ரீ செல்வமுத்துக்குமாரசுவாமிக்கு

காளயுக்தி ஆண்டில்
மாதந்தோறும் நடைபெறும்
கிருத்திகா நட்சத்திர

அபிஷேக நாள் விபரம்

—*—

சித்திரை	25	8—5—78	திங்கட்கிழமை
வைகாசி	21	4—6—78	ஞாயிற்றுக்கிழமை
(மண்டலாபிஷேகக் கிருத்திகை)			
ஆனி	17	1—7—78	சனிக்கிழமை
ஆடி	13	29—7—78	சனிக்கிழமை
ஆவணி	9	25—8—78	வெள்ளிக்கிழமை
புரட்டாசி	5	21—9—78	வியாழக்கிழமை
ஐப்பசி	2	19—10—78	வியாழக்கிழமை
ஐப்பசி	29	15—11—78	புதன்கிழமை
கார்த்திகை	26	12—12—78	செவ்வாய்க்கிழமை
மார்கழி	25	9—1—79	செவ்வாய்க்கிழமை
தை	23	5—2—79	திங்கட்கிழமை
மாசி	20	4—3—79	ஞாயிற்றுக்கிழமை
பங்குனி	18	1—4—79	ஞாயிற்றுக்கிழமை

குறிப்பு:— திருவிளக்கு அறக்கட்டளை நிதிக்குத் தொகை செலுத்தி அருள்பெறுக. விபரம் தேவஸ்தானம் அலுவலகத்தில்கேட்டுத் தெரிந்து கொள்ளலாம்.